

**DOKUMENT FINALI  
TAL-XV-IL ASSEMBLEA ĠENERALI ORDINARJA  
(3-28 TA' OTTUBRU 2018)  
TAS-SINODU TAL-ISQFIJET  
DWAR  
IŻ-ŻGHAŻAGH, IL-FIDI U D-DIXXERNIMENT VOKAZZJONALI  
LILL-QDUSIJA TIEGHU FRANĠISKU**

27 TA' OTTUBRU 2018

## INTRODUZZJONI

### *Il-ġrajja sinodali li għexna flimkien*

**1.** “Jiena nsawwab mill-Ispirtu tiegħi fuq kull bniedem; u jhabbru wliedkom, subien u bniet, u ż-żgħażaġ tagħkom jaraw dehriet, u x-xjuħ tagħkom joħolmu holmiet” (Atti 2:17; ara Ġoel 3:1). Din hi l-esperjenza li għexna f’dan is-Sinodu, billi mxejna flimkien u tajna widen għal lehen l-Ispirtu. Hu saħħarna bl-ghana tad-doni tiegħu, imliena bil-kuraġġ tiegħu u bil-qawwa tiegħu biex nistgħu nwasslu t-tama lid-dinja.

Imxejna flimkien, mas-Suċċessur ta’ Pietru, li wettaqna fil-fidi u mliena bil-ħeġġa tal-missjoni. Imqar jekk konna ġejjin minn kuntesti ta’ perspettiva kulturali u ekkleżjali differenti ħafna, stajna nħossu sa mill-bidu sintonija spiritwali, xewqa għad-djalogu u empatija vera. Hdimna flimkien, qsamna dak li kien l-aktar għal qalbna, u għidna lil xulxin xi jħassibna, bla ma ħbejna dak li jħabbtilna qalbna. Tant interventi messewlna qalbna u nisslu fina l-kompassjoni ewanġelika: ħassejna li konna ġisem wieħed li jbati u jithenna. Nixtiequ naqsmu ma’ kulħadd l-esperjenza tal-grazzja li għexna u ngħaddu lill-Knejjes tagħna u lid-dinja kollha l-ferħ tal-Vanġelu.

Il-preżenza taż-żgħażaġ kienet aspett ġdid: permezz tagħhom dewa fis-Sinodu l-lehen ta’ generazzjoni sħiħa. Imxejna magħhom, pellegrini fuq il-qabar ta’ Pietru, u hekk stajna nifhmu kif il-qrubija toħloq il-kundizzjonijiet it-tajba biex il-Knisja tkun spazju ta’ djalogu u xhieda ta’ fraternità affaxxinanti. Il-qawwa ta’ din l-esperjenza tegħleb kull għeja u dgħufija. Il-Mulej il-ħin kollu jtennilna: Tibżgħu xejn, jiena magħkom.

### *Il-proċess tal-preparazzjoni*

**2.** Ksibna ġid kbir mill-kontributi li taw l-Episkopati, u mis-sehem ta’ raġajja, reliġjużi, lajċi, esperti, edukaturi u bosta oħrajn. Sa mill-bidu ż-żgħażaġ kienu involuti fil-proċess sinodali: il-Kwestjonarju onlajn, tant kontributi personali, u fuq kollox il-*Laqgħa presinodali* huma sinjal elokwenti ta’ dan. Is-sehem tagħhom kien essenzjali, bħal fir-rakkont tal-ħobżiet u l-ħutiet: Ġesù seta’ jagħmel il-miraklu grazzi għad-disponibbiltà ta’ żaġżuġ li offra b’generożità dak kollu li kellu (ara Ġw 6:8-11).

Il-kontributi kollha kienu miġbura fl-*Instrumentum laboris*, li kien il-qafas sod għall-konfront matul il-ġimgħat tal-Assemblea. Issa dan id-*Dokument finali* qed jiġbor ir-riżultat ta’ dan il-proċess u jorjentah lejn il-futur: jesprimi dak li l-Padri sinodali għarfu, interpretaw u għażlu fid-dawl tal-Kelma ta’ Alla.

### *Id-Dokument finali tal-Assemblea sinodali*

**3.** Tajjeb niċċaraw ir-relazzjoni bejn l-*Instrumentum laboris* u d-*Dokument finali*. Tal-ewwel hu l-kwadru ta’ riferiment unitarju u sintetiku li ħareġ mis-sentejn ta’ smiġħ; tat-tieni hu l-frott tad-dixxerniment li sar u jiġbor in-nuklej tematiċi generattivi li fuqhom il-Padri sinodali kkoncentraw b’intensità u passjoni partikulari. Mela ħa nagħrfu d-diversità u l-kumplimentarjetà ta’ dawn iż-żewġ testi.

Dan id-*Dokument* qed jiġi offrut lill-Qdusija Tiegħu l-Papa (ara FRANGISKU, *Episcopalis communio*, n. 18; *Istruzzjoni*, art. 35 §5) u anki lill-Knisja kollha bħala frott ta’ dan is-Sinodu. Billi l-mixja sinodali għadha ma ntemmitx u fadlilha l-fażi tal-attwazzjoni (ara *Episcopalis communio*, n. 19-21), id-*Dokument finali* sa jkun mappa li torjenta l-passi li jmiss li l-Knisja hi msejha tagħmel.

\* F'dan id-dokument, bit-terminu "Sinodu" xi drabi nifhmu l-proċess sinodali sħiħ li għaddej u xi drabi l-Assemblea ġenerali li ltaqgħet mit-3 sat-28 ta' Ottubru 2018.

## DAHLA

*Ġesù jimxi mad-dixxipli ta' Għemmaws*

4. Fl-episodju tad-dixxipli ta' Għemmaws (ara Lq 24:13-35) sibna test paradigmaticu biex nistgħu nifhmu l-missjoni ekkleżjali f'relazzjoni mal-ġenerazzjonijiet iż-żgħar. Din il-paġna tesprimi tajjeb dak li aħna għexna fis-Sinodu u dak li nixtiequ li kull Knisja partikulari tista' tgħix f'relazzjoni maż-żgħażaġħ. Ġesù jimxi maż-żewġ dixxipli li ma fehmux is-sens ta' dak li għadda minnu u qed jitbiegħdu minn Ġerusalem u mill-komunità. Biex ikun fil-kumpanija tagħhom, jimxi t-triq magħhom. Jistaqsihom u b'sabar joqgħod jisma' l-verżjoni tagħhom tal-fatti biex imbagħad jgħinhom *jagħrfu* dak li qegħdin jgħixu. Imbagħad, bi mħabba u b'hegġa, iħabbrilhom il-Kelma, u jwassalhom biex *jaqraw* il-ġrajjet li għaddew minnhom fid-dawl tal-Iskrittura. Jilqa' l-istedina biex jieqaf għandhom ma' nżul ix-xemx: huwa jidhol fil-lejl tagħhom. Fis-smiġħ il-qalb tagħhom tithegġeġ u moħħhom jiddawwal, fil-qsim tal-ħobż għajnejhom jinfethulhom. Huma stess *jagħżlu* li bla dewmien jerġġu jaqbd u l-mixja fid-direzzjoni opposta, biex imorru lura għand il-komunità, u jaqsmu l-esperjenza tal-laqgħa tagħhom mal-Irxox.

F'kontinwità mal-*Instrumentum laboris*, id-*Dokument finali* hu maqsum fi tliet partijiet li huma indikati minn dan l-episodju. L-ewwel parti jisimha "Baqa' miexi magħhom" (Lq 24:15) u tfittex li tixhet dawl fuq dak li l-Padri sinodali *għarfu* mill-kuntest li fih jgħixu ż-żgħażaġħ, u tindika l-punti qawwija u l-isfidi. It-tieni parti, "Infethulhom għajnejhom" (Lq 24:31), hi *interpretattiva* u tagħtina xi modi fundamentali kif nistgħu naqraw it-tema sinodali. It-tielet parti, jisimha "Dak il-ħin stess qamu" (Lq 24:33), tigbor l-*għażliet* għal konverżjoni spiritwali, pastorali u missjunarja.

## **L-EWWEL PARTI “BAQA’ MIEXI MAGHHOM”**

**5.** “*Dakinhar stess gara li tnejn minnhom kienu sejr in lejn raħal jismu Għemmaws, xi sittin stadju bogħod minn Ġerusalem, jithaddtu bejniethom fuq kulma kien gara. Huma u jithaddtu u jitkixxfu bejniethom, Ġesù nnifsu resaq lejhom u baqa’ miexi magħhom*” (Lq 24:13-15).

F’din is-silta l-evangelista jagħtina ritratt tal-bżonn ta’ dawn iż-żewġ vjaġġaturi li jfittxu sens fil-ġrajjet li għexu. Jishaq fuq l-atteġġjament ta’ Ġesù li jimxi magħhom. L-Irxox t jixtieq jimxi ma’ kull żaġħżuġh u żaġħżuġha, jilqa’ x-xewqat tagħhom, imqar jekk delużi, u t-tamiet tagħhom, imqar jekk mhux f’posthom. Ġesù jimxi, jisma’, jaqsam.

### **KAPITLU I KNISJA LI TISMA’**

#### **Nisimġu u nharsu b’empatija**

*Il-valur tas-smiġh*

**6.** Is-smiġh hu laqgħa ta’ liberta, li titlob umiltà, sabar, disponibbiltà biex nifhmu, impenn biex infasslu t-tweġibiet tagħna b’mod ġdid. Is-smiġh jibdel il-qalb ta’ daw k li jgħixuh, fuq kollox meta jidhlu f’atteġġjament interjuri ta’ sintonija u doċilità għall-Ispirtu. Mela mhux biss il-ġbir ta’ tagħrif, lanqas strategija biex nilhqu għan, imma hu l-mod kif Alla nnifsu jġib ruħu mal-poplu tiegħu. Fil-fatt, Alla jilmaħ il-miżerja tal-poplu tiegħu u jisma’ l-krib tiegħu, iħallih imisslu l-ġewwieni tiegħu u jinzel biex jehilsu (ara Eż 3:7-8). Mela l-Knisja, permezz tas-smiġh, tidhol fil-moviment ta’ Alla li, f’Ibnu, jiġi jiltaqa’ ma’ kull bniedem.

*Iż-żgħażaġh jixtiequ lil min jismagħhom*

**7.** Iż-żgħażaġh huma msejha jagħmlu kontinwament għażliet li jorjentaw il-ħajja tagħhom; jesprimu x-xewqa li jiġu mismuġha, rikonoxxuti, imsieħba. Ħafna jhossu li leħinhom mhux jitqies interessanti jew siewi fil-qasam soċjali u ekkleżjali. F’ħafna kuntesti naraw ftit li xejn attenzjoni għall-karba tagħhom, b’mod partikulari għal dak tal-iżjed foqra u sfruttati, flimkien man-nuqqas ta’ adulti disponibbli u li kapaċi jisimġu.

*Is-smiġh fil-Knisja*

**8.** Ma jonqsux fil-Knisja inizzjattivi u esperjenzi b’saħħithom li permezz tagħhom iż-żgħażaġh jistgħu jduqu l-akkoljenza, is-smiġh u jsemmgħu leħinhom. Imma s-Sinodu jagħraf li mhux dejjem il-komunità ekkleżjali taf turi l-istess atteġġjament li l-Irxox t kellu mad-dixxipli ta’ Għemmaws, meta, qabel ma dawwalhom bil-Kelma, staqsiehom: “X’intom tgħidu bejnietkom intom u miexja?” (Lq 24:17). Xi drabi iktar għandna t-tendenza li nipprovdu tweġibiet prekonfezzjonati u riċetti lesti, mingħajr ma nħallu jixirfu l-mistoqsijiet taż-żgħażaġh fl-aspett ġdid tagħhom u nilqgħu l-provokazzjoni tagħhom.

Is-smiġh jagħmel possibbli qsim ta’ doni, f’kuntest ta’ empatija. Liż-żgħażaġh jgħinhom jagħtu s-sehem tagħhom lill-komunità, u hekk jgħinuha trawwam sensibbiltajiet ġodda u tagħmel mistoqsijiet li qatt m’għamlet qabel. Fl-istess waqt joħloq il-kundizzjonijiet it-tajba għal thabbira tal-Vanġelu li tassew tasal sal-qalb, b’mod qawwi u għammiel.

*Is-smiġh tar-Raġħajja u ta’ lajċi kkwalfikati*

**9.** Is-smiġh hu kwalità importanti tal-ministeru tar-Raġħajja, u qabelxejn tal-Isqfijiet, li, imma, spiss issibhom imtaqqlin iżzejjed b’ħafna impenji u jsibuha bi tqila li jsibu hin xieraq

għal dan is-servizz indispensabbli. Hafna hassew li hemm nuqqas ta' persuni esperti u dedikati għall-akkumpanjament. Jekk nemmnu fil-valur teologiku u pastorali tas-smiġh, irridu nerġgħu naħsbu kif ingeddu l-forom li bihom normalment il-ministeru presbiterali jesprimi ruħu u nivverifikaw il-prijoritajiet tiegħu. Barra minn hekk, is-Sinodu jagħraf il-ħtieġa li jkollna persuni kkonsagrati u lajci, irġiel u nisa, li jkunu mħejjija tajjeb u kkwalifikati għall-akkumpanjament taż-żgħażaġh. Il-kariżma tas-smiġh li l-Ispirtu s-Santu jqanqal fil-komunitajiet tista' tirċievi wkoll xi għamla ta' rikonossiment istituzzjonali għas-servizz tal-Knisja nfisha.

### **Id-diversitajiet ta' kuntesti u kulturi**

#### *Dinja fil-plural*

**10.** L-istess mod kif kien iffurmat is-Sinodu wera biċ-ċar il-preżenza u s-sehem tad-diversi reġjuni tad-dinja, u kixef il-ġmiel tal-Knisja universali. Imqar f'kuntest ta' globalizzazzjoni dejjem tikber, il-Padri sinodali talbu li jintwerew il-hafna differenzi bejn kuntesti u kulturi, anki fl-istess pajjiż. Tezisti pluralità ta' dinjiet taż-żgħażaġh tant li f'xi pajjiżi hemm it-tendenza li t-terminu "żgħożija" jintuża fil-plural. Barra dan, il-faxxa ta' età li haresh lejha dan is-Sinodu (16-29 sena) ma tirrappreżentax gabra omoġenja, imma hi magħmula minn gruppi li jgħixu sitwazzjonijiet partikulari.

Dawn id-differenzi kollha jhallu impatt qawwi fuq l-esperjenza konkreta li jgħixu ż-żgħażaġh: fil-fatt jolqtu d-diversi fażijiet tal-età evoluttiva, ix-xejriet tal-esperjenza reliġjuża, il-binja tal-familja u r-relevanza tagħha fit-trasmissjoni tal-fidi, ir-relazzjonijiet bejn il-ġenerazzjonijiet – bħal ngħidu aħna r-rwol tal-anzjani u r-rispett dovut lilhom –, il-modi ta' parteċipazzjoni fil-hajja soċjali, l-atteġġjament lejn il-futur, il-kwistjoni ekumenika u interreliġjuża. Is-Sinodu jagħraf u jilqa' l-għana tad-diversitajiet tal-kulturi u hu għas-servizz tal-komunjoni tal-Ispirtu.

#### *Bidliet li qed iseħħu*

**11.** Ta' importanza partikulari hi d-differenza f'dik li hi dinamika demografika bejn il-pajjiżi b'rata għolja tat-twelid, fejn iż-żgħażaġh jirrapreżentaw kwota sinifikattiva u li qed togħla tal-popolazzjoni, u dawk li fihom l-għadd tagħhom dejjem qed jonqos. Differenza oħra ġejja mill-istorja, li toħloq diversità bejn il-pajjiżi u l-kontinenti ta' tradizzjoni Nisranija antika, fejn il-kultura ġgorr fiha memorja li mhux ta' min iħalliha tintilef, u l-pajjiżi u kontinenti mmarkati minn tradizzjonijiet reliġjużi oħra u li fihom il-Kristjaneżmu hu preżenza minoritarja u xi drabi riċenti. F'territorji oħra mbagħad il-komunitajiet Insara u ż-żgħażaġh li jagħmlu parti minnhom huma oġġett ta' persekuzzjoni.

#### *Esklużjoni u emarginazzjoni*

**12.** Imbagħad bejn il-pajjiżi u fi hdan kull wieħed minnhom hemm id-differenzi li ġejjin mill-qafas soċjali u mid-disponibbiltà ekonomika li jisseparaw, xi drabi b'mod ċar hafna, dawk li għandhom aċċess għal għadd dejjem jikber ta' opportunitajiet li toffri l-globalizzazzjoni, minn dawk li qed jgħixu fit-trufijiet tas-soċjetà u fid-dinja rurali u qed ibatu mill-effetti ta' xejriet ta' esklużjoni u skart. Bosta interventi semmew il-ħtieġa li l-Knisja b'kuraġġ turi li hi fuq in-naħa tagħhom u tiegħu sehem fil-ħolqien ta' alternattivi li jneħħu kull esklużjoni u emarginazzjoni, u jsaħħu l-akkoljenza, l-akkumpanjament u l-integrazzjoni. Għalhekk hemm bżonn inkunu konxji mill-indifferenza li tmiss il-hajja anki ta' hafna Nsara, biex negħlbuha bl-approfondiment tad-dimensjoni soċjali tal-fidi.

#### *Irgiel u nisa*

**13.** Ma nistgħux ninsew id-differenza bejn irġiel u nisa bid-doni partikulari tagħhom, is-sensibbiltajiet u l-esperjenzi speċifiċi tagħhom tad-dinja. Din id-differenza tista' tkun qasam li fih jinbtu xejriet ġodda ta' ħakma, esklużjoni u diskriminazzjoni li minnhom is-soċjetajiet kollha u l-Knisja nfisha jeħtieġ li jinħelsu.

Il-Bibbja tippreżenta lir-raġel u lill-mara bħala sieħba ndaqs quddiem Alla (ara Ġen 5:2): kull ħakma u diskriminazzjoni mibnija fuq is-sess joffendu d-dinjità umana. Hi tippreżenta wkoll id-differenza bejn is-sessi bħala misteru li jikkostitwixxi l-essri uman u ma nistgħux nirriduċuh għal sterjotipi. Ir-relazzjoni bejn raġel u mara mbagħad nifhmuha fit-termini ta' vokazzjoni li għandha tingħax flimkien fir-reċiproċità u fid-djalogu, fil-komunjoni u fil-frott għammiel (ara Ġen 1:27-29; 2:21-25), fl-oqsma kollha tal-esperjenza umana: il-ħajja ta' koppja, ix-xogħol, l-edukazzjoni u anki oħrajn. Alla fada d-dinja lill-patt ta' bejniethom.

#### *Il-kolonizzazzjoni kulturali*

**14.** Bosta Padri sinodali ġejjin minn kuntesti li mhumiex tal-Punent qalu kif fil-pajjiżi tagħhom il-globalizzazzjoni qed iġġib magħha xejriet veri ta' kolonizzazzjoni kulturali, li jaqilgħu liż-żgħażaġh mill-appartenenzi kulturali u reliġjużi li minnhom ġejjin. Hemm bżonn ta' impenn min-naħa tal-Knisja biex isseħibhom f'dan il-passaġġ mingħajr ma jwarrbu l-aspetti l-iżjed prezjużi tal-identità tagħhom.

Jidhru li huma ħafna l-interpretazzjonijiet tal-proċess ta' sekularizzazzjoni. Waqt li xi wħud jgħixuh bħala opportunità prezjuża biex jissaffew minn reliġjożità tad-drawwa jew inkella waħda li hi msejsa fuq identitajiet etniċi u nazzjonali, għal oħrajn jirrappreżenta xkiel għat-trasmissjoni tal-fidi. Fis-soċjetajiet sekulari qed nassistu wkoll għal kixfa mill-ġdid ta' Alla u tal-ispiritwalità. Dan għall-Knisja hu stimolu biex terġa' tiskopri l-importanza ta' dinamizmi li jappartjenu lill-fidi, lit-tħabbira u lill-akkumpanjament pastorali.

#### **L-ewwel harsa lejn il-Knisja tal-lum**

##### *L-impenn edukattiv tal-Knisja*

**15.** Mhumiex ftit ir-reġjuni fejn iż-żgħażaġh jaraw lill-Knisja bħala preżenza ħajja u li tinvolvi ruhha, u li hi sinifikattiva anki għal shabhom li ma jemmnux jew għal reliġjonijiet oħra. L-istituzzjonijiet edukattivi tal-Knisja jfittxu li jilqgħu liż-żgħażaġh kollha, indipendentement mill-għażliet reliġjużi, il-provenjenza kulturali u s-sitwazzjonijiet personali, familjari jew soċjali tagħhom. B'dan il-mod il-Knisja qed tagħti sehem fundamentali fl-edukazzjoni sħiħa taż-żgħażaġh fl-iktar partijiet differenti tad-dinja. Dan jista' jseħh permezz tal-edukazzjoni fl-iskejjel ta' kull ordni u grad u fiċ-ċentri ta' formazzjoni personali, fil-kulleġġi u fl-universitajiet, imma anki fiċ-ċentri taż-żgħażaġh u fl-oratorji; dan l-impenn jitwettaq ukoll permezz tal-akkoljenza ta' rifuġjati u immigranti u l-impenn ta' kull xorta fil-qasam soċjali. F'dawn il-preżenzi kollha l-Knisja xxierrek mal-ħidma edukattiva u mal-promozzjoni umana x-xhieda u t-tħabbira tal-Vanġelu. Meta mnebbha mid-djalogu bejn il-kulturi u r-reliġjonijiet, l-azzjoni edukattiva tal-Knisja hi apprezzata wkoll minn dawk li mhumiex Insara bħala għamla ta' promozzjoni umana awtentika.

##### *L-attivitajiet tal-pastorali maż-żgħażaġh*

**16.** Tul il-mixja sinodali dehret il-ħtieġa li nikkwalifikaw vokazzjonalment il-pastorali maż-żgħażaġh, billi nqisu liż-żgħażaġh kollha bħala destinatari tal-pastorali vokazzjonali. Flimkien sħaqna wkoll fuq il-ħtieġa li niżviluppaw proċessi pastorali sħaħ, li mit-tfulija jwasslu għall-ħajja adulta u jinserixxu fil-komunità Nisranija. Rajna wkoll kif diversi gruppi parrokkjali, movimenti u għaqdiet taż-żgħażaġh qed iwettqu proċess effikaci ta' akkumpanjament u ta' formazzjoni taż-żgħażaġh fil-ħajja tal-fidi tagħhom.

Il-Jum Dinji taż-Żgħażaġh – li nibet minn intuwiżżjoni profetika ta’ San Ġwanni Pawlu II, u li jibqa’ punt ta’ riferiment anki għaż-żgħażaġh tat-tielet millennju –, il-laqgħat nazzjonali u djoċesani jiżvolġu rwol importanti fil-ħajja ta’ ħafna żgħażaġh għax joffru esperjenza ħajja ta’ fidi u ta’ komunjonijiet, li tgħinhom jaffrontaw l-isfidi kbar tal-ħajja u jassumu b’mod responsabbli l-post tagħhom fis-soċjetà u fil-komunità ekkleżjali. Hekk dawn il-laqgħat jistgħu jindirizzawhom lejn l-akkumpanjament pastorali ordinarju tal-komunitajiet, fejn huma mistednin jinżlu fil-fond tal-ħajja tal-Vanġelu u jlaħħmuha f’għażliet ta’ ħajja.

#### *Il-piż tal-amministrazzjoni*

**17.** Ħafna Padri nnutaw li l-piż ta’ dmirijiet amministrattivi qed jassorbi żżejjed u xi drabi b’mod soffokanti l-enerġiji ta’ tant Raġġajja; din hi waħda mir-raġunijiet li tagħmel diffiċli l-laqgħa maż-żgħażaġh u l-akkumpanjament tagħhom. Biex tidher iktar il-prijorità tal-impenji pastorali u spiritwali, il-Padri sinodali jishqu fuq il-ħtieġa li nerġġu naħsbu ftit fuq kif għandhom ikunu l-modi konkreti tat-tħaddim ta’ dan il-ministeru.

#### *Il-qagħda tal-parroċċi*

**18.** Imqar jekk din tibqa’ l-ewwel għamla prinċipali ta’ kif ngħixu bħala Knisja fit-territorju, ħafna semmew kif il-parroċċa qed tbat biex tkun post rilevanti għaż-żgħażaġh u kif hemm bżonn li wieħed jaħseb mill-ġdid x’xejra għandha tiegħu l-vokazzjoni missjunarja. Il-ftit relevanza li għandha fl-ispazji urbani, id-dinamiċità fqira fil-proposti, flimkien mal-bidliet fl-ispazji u ż-żminijiet tal-istili ta’ ħajja qed isejgħu għal tiġdid. Imqar jekk ħafna huma t-tentattivi ta’ innovazzjoni, spiss ix-xmara tal-ħajja żaġġuġha miexja lejn it-trufijiet tal-komunità, bla ma tiltaqa’ magħha.

#### *L-inizjazzjoni għall-ħajja Nisranija*

**19.** Ħafna jinnutaw kif il-mixjiet ta’ inizjazzjoni Nisranija mhux dejjem qed jirnexxielhom ilaqqgħu tfal, adolexxenti u żgħażaġh mal-ġmiel tal-esperjenza tal-fidi. Meta l-komunità tkun tabilhaqq post ta’ komunjonijiet u vera familja ta’ wlied Alla, tesprimi qawwa li tnissel u tgħaddi l-fidi; imma fejn hi ċċedi għal-logika tad-delega u tgħolli rasha l-organizzazzjoni burokratika, l-inizjazzjoni Nisranija tiġi mifhuma bħala kors ta’ taġġim reliġjuż li soltu jintemm bis-sagrament tal-Konfirmazzjoni. Għalhekk huwa urġenti li nerġġu naħsbu fil-fond fuq x’impotazzjoni qed nagħtu lill-katekeżi u r-rabta bejn trasmissjoni familjari u komunitarja tal-fidi, b’aktar insistenza fuq il-proċessi ta’ akkumpanjament personali.

#### *Il-formazzjoni tas-seminaristi u l-ikkonsagrati*

**20.** Is-seminarji u d-djar ta’ formazzjoni huma mkejjen ta’ importanza kbira fejn iż-żgħażaġh imsejħin għas-saċerdozju u għall-ħajja kkonsagrata japprofondixxu l-għażla vokazzjonali tagħhom u jimmaturow fil-mixja tagħhom wara Ġesù. Xi drabi dawn l-ambjenti ma jagħtux kas biżżejjed tal-esperjenzi li l-kandidati jkun għaddew minnhom qabel, u ma jagħtuhomx l-importanza li tixirqilhom. Dan iżomm il-persuna milli tkompli tikber u jirriskja li jwassal għal atteġġjamenti formali, iktar milli għall-iżvilupp tad-doni ta’ Alla u l-konverżjoni profonda tal-qalb.

## **IT-TIENI KAPITLU TLIET MUMENTI DEĊIŻIVI**

### **Il-karattru ġdid tal-ambjent diġitali**

*Realtà mifruxa*

**21.** L-ambjent diġitali jikkarakterizza d-dinja tal-lum. Faxex wiesgħa tal-umanità huma mgħaddsa fih b'mod ordinarju u kontinwu. M'għadniex nitkellmu biss dwar l-“użu” ta' strumenti ta' komunikazzjoni, imma li qed ngħixu f'kultura diġitalizzata b'mod wiesa' li għandha impatt qawwi ħafna fuq il-kunċett taż-żmien u tal-ispazju, fuq kif inharsu lejna nfusna, lejn l-oħrajn u lejn id-dinja, fuq il-mod kif nikkomunikaw, kif nifhmu, kif ninformaw ruġna, kif nidhlu f'relazzjoni mal-oħrajn. Viżjoni tar-realtà li aktarx tipprivileġġja l-immagħni iktar mis-smiġħ u l-qari tinfluweza l-mod kif nitgħallmu u l-iżvilupp tas-sens kritiku. Illum huwa ċar li “l-ambjent diġitali m'għadux dinja parallela jew purament virtwali, imma hu parti mir-realtà ta' kuljum ta' ħafna persuni, speċjalment ta' dawġ l-iktar żgħażaġħ” (BENEDITTU XVI, *Messaġġ għas-XLVII Jum Dinji tal-Komunikazzjoni Soċjali*).

#### *Ix-xibka tal-opportunitajiet*

**22.** L-internet u s-social network huma pjazza fejn iż-żgħażaġħ iqattgħu ħafna ħin u jiltaqgħu faċilment, anki jekk mhux kollha għandhom l-istess aċċess għalihom, b'mod partikulari f'xi reġjuni tad-dinja. Imma xorta waħda huma opportunità straordinarja ta' djalogu, laqgħa u skambju bejn il-persuni, barra li jagħtu aċċess għall-informazzjoni u għall-għarfien. Barra minn hekk, dak diġitali hu kuntest għall-partecipazzjoni soċjopolitika u għaċ-ċittadinanza attiva, u jista' jiffaċilita ċ-ċirkolazzjoni ta' informazzjoni indipendenti li kapaċi tħares il-persuni l-iżjed vulnerabbli billi tikxef għad-dawl il-vjolazzjoni tad-drittijiet tagħhom. F'ħafna pajjiżi l-internet u s-social network illum jirrapprezentaw post essenzjali biex jistgħu jintlaħqu u jiġu involuti ż-żgħażaġħ, anki f'inizjattivi u attivitajiet pastorali.

#### *Il-lat mudlam tal-internet*

**23.** L-ambjent diġitali hu wkoll territorju ta' solitudni, manipulazzjoni, sfruttament u vjolenza, sal-punt estrem tad-dark web. Il-midja diġitali tista' tesponik għar-riskju ta' dipendenza, ta' iżolament u ta' telfien naqra naqra tal-kuntatt mar-realtà konkreta, u hekk ixxeġkel l-iżvilupp ta' relazzjonijiet awtentiċi bejn il-persuni. Għamljet godda ta' vjolenza jixterdu permezz tal-midja soċjali, ngħidu aħna l-ibbuljar fuq is-siti tal-internet; l-internet hu wkoll kanal fejn tixtered il-pornografija u l-abbuż tal-persuni għal skop sesswali jew permezz tal-logħob tal-azzard.

**24.** Fl-aħħar nett, fid-dinja diġitali hemm għaddejjin interessi ekonomiċi ġganteski, li kapaċi jwasslu għal forum ta' kontroll sottili imma invażivi, joħolqu mekkaniżmi ta' manipulazzjoni tal-kuxjenzi u tal-proċess demokratiku. Il-funzjonament ta' ħafna pjattaformi spiss jispiċċa jiffavorixxi l-laqgħa bejn persuni li jaħsbuha bl-istess mod, u għalhekk ixxeġkel il-konfront bejn id-differenzi. Dawn iċ-ċrieki magħluqa jiffaċilitaw it-tixrid ta' informazzjoni u aħbarijiet foloz, u jkebbusu l-preġudizzji u l-mibegħda. Ir-riproduzzjoni ta' fake news hi espressjoni ta' kultura li warrbet għall-ġenb is-sens tal-verità u tgħawweġ il-fatti kif jaqblilha. Ir-reputazzjoni tal-persuni titqiegħed f'riskju permezz ta' proċessi mgħaġġla onlajn. Dan il-fenomeni qed jolqot ukoll lill-Knisja u r-Raġajja tagħha.

### **II-migranti bhala paradigma ta' żmienna**

#### *Fenomeni ta' ħafna xejriet*

**25.** Il-fenomeni migratorji jirrapprezentaw fuq livell dinji fenomeni strutturali u mhux emergenza temporanja. Il-migrazzjonijiet jistgħu jseħħu fi hdan l-istess pajjiż jew bejn pajjiżi differenti. It-tħassib tal-Knisja jolqot partikularment lil dawġ li qed jaħarbu mill-gwerra, mill-vjolenza, mill-persekuzzjoni politika jew reliġjuża, mid-diżastri naturali dovuti wkoll lill-bidliet fil-klima, u mill-faqar estrem: ħafna minnhom huma żgħażaġħ. Normalment ikunu jfittxu opportunitajiet għalihom infushom u għall-familja tagħhom. Joħolmu futur aħjar u jixtiequ joħolqu l-kundizzjonijiet biex dan iseħħ.



Hafna Padri sinodali saħqu li l-migranti huma “paradigma” li tista’ ddawwal iż-żminijiet tagħna u b’mod partikulari l-qagħda taż-żgħażaġh, u jfakkruna fil-kundizzjoni oriġinali tal-fidi, jiġifieri dik li aħna “barranin u għorba fuq l-art” (Lhud 11:13).

#### *Vjolenza u vulnerabbiltà*

**26.** Migranti oħra jhallu arthom miġbudin mill-kultura tal-Punent, b’xenqat xi drabi irrealistiċi li jesponuhom għal delużjonijiet ibsin. Traffikanti bla skruplu, spiss marbuta mas-suq tad-droga u tal-armamenti, jisfruttaw id-dgħufija tal-migranti, li fi triqthom spiss iħabbtu wiċċhom mal-vjolenza, it-traffikar, l-abbuż psikoloġiku u anki fiżiku, u tbatijiet li bilkemm toħlomhom. Irridu nsemmu l-vulnerabbiltà partikulari tal-migranti taħt l-età u mhux akkumpanjati, u s-sitwazzjonijiet ta’ dawk li huma mġiegħla jqattgħu hafna snin fil-kampijiet tar-rifuġjati jew li jibqgħu mwahhla fit-tul fil-pajjiżi li jgħaddu minnhom, mingħajr ma jistgħu jkomplu l-kors tal-istudji u lanqas jesprimu t-talenti tagħhom. F’xi pajjiżi fejn jaslu, il-fenomeni migratorji jqajmu sens ta’ allarm u biżgħat, spiss imrewħa u sfruttati għal fini politiċi. Hemm tinfirex mentalità ksenofobika, ta’ għeluq fina nfusna, li għandha nirreaġixxu għaliha b’mod deċiżiv.

#### *Stejjer ta’ separazzjoni u ta’ laqgħa*

**27.** Iż-żgħażaġh li jemigraw iduqu s-separazzjoni mill-kuntast tal-oriġni tagħhom u spiss anki mill-għeruw kulturali u reliġjużi. Din il-qasma tolqot anki lill-komunitajiet li minnhom ikunu ġejjin, li jtilfu l-elementi l-iktar enerġiċi u dinamici, u lill-familji, b’mod partikulari meta jemigra wieħed jew tnejn mill-ġenituri, u jhalli lill-ulied warajh fil-pajjiż tal-oriġni. Il-Knisja għandha rwol importanti bhala punt ta’ riferiment għaž-żgħażaġh ta’ dawn il-familji mfarrka. Imma dawk tal-migranti huma wkoll stejjer ta’ laqgħa bejn persuni u bejn kulturi: għall-komunitajiet u s-soċjetajiet li fihom jaslu huma opportunità biex jistagħnu u għall-iżvilupp uman shiħ ta’ kulhadd. L-inizjattivi ta’ akkoljenza li fihom tkun involuta l-Knisja minn dan il-lat għandhom rwol importanti, u jistgħu jagħtu haġja ġdida lill-komunitajiet li għandhom il-hila jwettquhom.

#### *Ir-rwol profetiku tal-Knisja*

**28.** Grazzi għall-provenjenzi differenti tal-Padri, fejn tidhol it-tema tal-migranti s-Sinodu ra t-tlaqqiġh ta’ bosta perspettivi, b’mod partikulari bejn pajjiżi li minnhom jitolqu l-migranti u pajjiżi li fihom jaslu. Barra minn hekk, dwiet il-karba ta’ allarm ta’ dawk il-Knejjes li l-membri tagħhom qed ikollhom jaħarbu mill-gwerra u mill-persekuzzjoni u li f’dawn il-migrazzjonijiet sfurzati qed jilmħu theddida għall-istess eżistenza tagħhom. Sewwasew dan il-fatt li tinkludi fi hdanha dawn il-perspettivi kollha jqiegħed lill-Knisja f’kundizzjoni li tiżvolgi rwol profetiku quddiem is-soċjetà fejn tidhol it-tema tal-migrazzjonijiet.

#### **Nagħrfu u nirreaġixxu għal kull xorta ta’ abbuż**

##### *Infittxu l-verità u nitolbu maħfra*

**29.** Il-bosta għamliet ta’ abbuż min-naħa ta’ xi isqfijiet, saċerdoti, reliġjużi u lajċi jġibu f’dawk li huma vittmi tagħhom, fosthom bosta żgħażaġh, tbatijiet li jistgħu jtulu haġjithom kollha u li l-ebda ndiema ma tista’ tagħmel tajjeb għalihom. Dan il-fenomeni hu mifruw fis-soċjetà, imiss anki lill-Knisja u jirrappreżenta tfixkil serju għall-missjoni tagħha. Is-Sinodu jtenni b’qawwa l-impenn shiħ għall-implimentazzjoni ta’ miżuri rigorużi ta’ prevenzjoni biex ma jhallux li jirripetu ruħhom, ibda mill-għażla u l-formazzjoni ta’ dawk li lilhom sa jiġu fdati hidmiet ta’ responsabbiltà u edukattivi.

#### *Lura lejn l-għeruw*

**30.** Jezistu diversi xorta ta' abbuż: ta' poter, ekonomiċi, ta' kuxjenza, sesswali. Hu ċar id-dmir li naqilgħu mill-qiegh ix-xejriet ta' thaddim tal-awtorità li fuqhom qed jitlaqqmu u li neħduha kontra n-nuqqas ta' responsabbiltà u trasparenza li ntweraw fil-mod kif ġew trattati hafna każi. Ix-xewqa għall-ħakma, in-nuqqas ta' djalogu u trasparenza, ix-xejriet ta' hajja doppja, il-vojt spiritwali, u mhux b'inqas id-dgħufijiet psikoloġiċi huma l-art li fuqha tixxettel il-korruzzjoni. Il-klerikalizmu, b'mod partikulari, "jiġi minn viżjoni elitarjana u eskludenti tal-vokazzjoni, li tintrepreta l-ministeru li rċivejna bħala poter li rridu nħaddmu pjuttost milli bħala qadi b'xejn u ġeneruż li għandna noffru; u dan iwassalna naħsbu li aħna nagħmlu parti minn grupp li għandu t-tweġibiet kollha u m'għandux iżjed bżonn li jisma' u jitgħallem xejn, jew jagħmel tabirruħu li qed jisma'" (FRANĠISKU, *Diskors lill-I Kongregazzjoni Ġenerali tal-XV-il Assemblea Ġenerali tas-Sinodu tal-Isqfijiet*, 3 ta' Ottubru 2018).

#### *Gratitudni u inkuraġġiment*

**31.** Is-Sinodu jesprimi gratitudni lejn dawk li għandhom il-kuraġġ li dritt jikkundannaw il-ħazin: huma jgħinu lill-Knisja ssir konxja ta' x'għara u tal-ħtieġa li tirreagixxi b'mod deċiżiv. Japprezza u jinkuraġġixxi wkoll l-impenn sincier ta' għadd bla qies ta' lajċi, sacerdoti, ikkonsagrati u isqfijiet li ta' kuljum jingħataw b'onestà u dedikazzjoni għas-servizz taż-żgħażaġh. L-opra tagħhom hi foresta li tikber bla ħsejjes. Bosta fost iż-żgħażaġh prezenti għas-Sinodu wkoll urew gratitudni lejn dawk li akkumpanjawhom u saħqu fuq il-ħtieġa kbira ta' figuri ta' riferiment.

Il-Mulej Ġesù, li qatt ma jitlaq waħidha lill-Knisja tiegħu, joffrilha l-qawwa tiegħu u l-għodda għal mixja ġdida. Waqt li jikkonferma l-linja ta' "azzjonijiet u sanzjonijiet meħtieġa" (FRANĠISKU, *Ittra lill-poplu ta' Alla*, 20 ta' Awwissu 2018, n. 2) minnufih, u fl-għarfien li l-ħniena titlob il-ġustizzja, is-Sinodu jagħraf li jekk naffrontaw il-kwistjoni tal-abbużi fl-aspetti kollha tagħha, anki bl-għajnuna prezjuża taż-żgħażaġh, din tista' tkun tassew opportunità għal riforma ta' qawwa epokali.

## **IT-TIELET KAPITLU IDENTITÀ U RELAZZJONIJIET**

### **Familja u relazzjonijiet bejn il-ġenerazzjonijiet**

#### *Il-familja bħala punt ta' riferiment ipprivileġġjat*

**32.** Il-familja tibqa' l-punt ta' riferiment prinċipali għaž-żgħażaġh. L-ulied japprezzaw l-imħabba u l-għożża tal-ġenituri, għandhom għal qalbhom ir-rabtiet familjari u jittamaw li għad jirnexxielhom huma wkoll isawru familja. Bla dubju, iż-żieda fis-separazzjonijiet, divorzji, it-tieni rabtiet u familji b'ġenitur wiehed tista' tikkawża fiż-żgħażaġh tbatijiet kbar u krizijiet ta' identità. Mhux darba u tnejn ikollhom jitgħabbew b'responsabbiltajiet kbar wisq għall-età tagħhom u jgagħluhom isiru adulti qabel iż-żmien. In-nanniet spiss joffru kontribut deċiżiv fl-affett u fl-edukazzjoni reliġjuża: bl-għerf tagħhom huma ħolqa determinanti fir-relazzjoni bejn il-ġenerazzjonijiet.

#### *L-importanza tal-maternità u tal-paternità*

**33.** Ommijiet u missirijiet għandhom rwoli distinti minn xulxin imma daqstant ieħor importanti bħala punti ta' riferiment fil-formazzjoni tal-ulied u biex jgħaddulhom il-fidi. Il-figura tal-omm jibqa' jkollha rwol li ż-żgħażaġh iqisuh essenzjali biex jistgħu jikbru, anki jekk dan mhux rikonoxxut biżżejjed fil-profil kulturali, politiku u tad-dinja tax-xogħol. Hafna missirijiet jiżvolġu r-rwol tagħhom b'dedikazzjoni, imma ma nistgħux naħbu li, f'xi kuntesti, il-figura tal-missier hi assenti jew qed tisfuma fix-xejn, waqt li f'oħrajn hi

oppressiva jew awtoritarja. Dawn l-ambigwitàjiet jirriflettu wkoll fuq it-thaddim tal-paternità spiritwali.

#### *Ir-relazzjonijiet bejn il-generazzjonijiet*

**34.** Is-Sinodu jirrikonoxxi d-dedikazzjoni ta' ħafna ġenituri u edukaturi li jħabirku bil-kbir għat-trasmissjoni tal-valuri, minkejja d-diffikultajiet tal-kuntest kulturali. F'diversi reġjuni, ir-rwol tal-anzjani u l-qima lejn l-antenati huma prinċipju fundamentali tal-edukazzjoni u għandhom sehem qawwi fil-formazzjoni tal-identità personali. Anki l-familja estiża – li f'xi kulturi hi l-familja fil-veru sens tal-kelma – għandha rwol importanti. Imma xi żgħażaġh ihossu li t-tradizzjonijiet tal-familja qed joħonquhom u jaħarbu minnhom miġbuda minn kultura globalizzata li xi drabi tħallihom bla ebda punt ta' riferiment. Min-naħa l-oħra, fi rkejjien oħra tad-dinja, bejn iż-żgħażaġh u l-adulti ma hemmx kunflitt tal-generazzjonijiet, imma nuqqas reċiproku ta' familjarità. Xi drabi l-adulti ma jfittxux jew ma jirnexxihomx jgħaddu l-valuri fundamentali tal-ħajja, inkella jassumu stili taż-żgħażaġh, u jaqilbu rasha 'l isfel ir-relazzjoni bejn il-generazzjonijiet. F'din id-dinja r-relazzjoni bejn iż-żgħażaġh u adulti turriskja li tibqa' fuq il-livell affettiv, mingħajr ma tmiss id-dimensjoni edukattiva u kulturali.

#### *Żgħażaġh u għeruf kulturali*

**35.** Iż-żgħażaġh iħarsu lejn il-futur u jaffrontaw il-ħajja b'enerġija u dinamizmu. Imma huma wkoll ittentati jikkoncentraw fuq kif jgħixu l-preżent u xi drabi f'tit jagħtu attenzjoni għall-memorja tal-passat li minnu ġejjin, b'mod partikulari tal-ħafna doni mgħoddija lilhom mill-ġenituri, min-nanniet, mill-bagalja kulturali tas-soċjetà li fiha jgħixu. Meta ngħinu liż-żgħażaġh jiskopru l-għana ħaj tal-imghoddi, jagħmlu memorja tiegħu u jinqdew bih tajjeb għall-għażliet u l-possibiltajiet tagħhom, dan ikun veru għemil ta' mħabba lejhom fid-dawl tal-iżvilupp tagħhom u tal-għażliet li huma msejja jagħmlu.

#### *Hbiberija u relazzjonijiet ma' dawk tamparhom*

**36.** Flimkien mar-relazzjonijiet bejn il-generazzjonijiet ma rridux ninsew dawk bejn iż-żgħażaġh tal-istess età, li huma esperjenza fundamentali ta' interazzjoni u ta' emancipazzjoni progressiva mill-kuntest tal-familja li minnu ġejjin. Il-ħbiberija u l-konfront, spiss ukoll fi gruppi f'tit jew wisq stutturati, joffrullhom l-opportunità li jsaħħu l-kompetenzi soċjali u relazzjonali f'kuntest li fih ma jgūx mgħarbla jew iggudikati. L-esperjenza tal-grupp hi wkoll riżorsa kbira għall-qsim tal-ħajja tal-fidi u għall-għajnuna reċiproka fix-xhieda. Iż-żgħażaġh kapaċi jiggwidaw iż-żgħażaġh oħrajn u jgħixu appostolat veru qalb sħabhom.

#### **Ġisem u affettività**

##### *Il-bidliet li jgħaddu minnhom*

**37.** Iż-żgħażaġh jafu li l-ġisem u s-sesswalità huma ta' importanza essenzjali għal ħajjithom u għall-mixja li fiha jikbru fl-identità tagħhom, għax mingħajrhom ma jistgħux jgħaddu biex jgħixu l-ħbiberija u l-affettività. Madankollu, fid-dinja tal-lum, f'dan ir-rigward qed naraw fenomeni jevolvu l-ħin kollu. Qabelxejn, l-iżviluppi tax-xjenza u tat-teknoloġiji bijomedici għandhom effett qawwi fuq kif inħarsu lejn il-ġisem, u jagħtuna l-idea li m'hemmx limitu għal kemm tista' timmodifika fih. Il-ħila li nintervjenu fuq id-DNA, il-possibiltà li ninserixxu elementi artifiċjali fl-organizmu (*cyborg*) u l-iżvilupp tax-xjenzi newroloġiċi huma riżorsa kbira, imma fl-istess waqt iqanqlu mistoqsijiet antropoloġiċi u etiċi. Jekk din il-viżjoni teknika tal-ġisem nilqgħuha mingħajr kritika, tista' ddgħajjed il-kuxjenza tal-ħajja bħala don u s-sens tal-limitu ta' kull hlejqa, u tista' tiżvijana jew tiġi strumentalizzata mid-dinamizmi ekonomiċi u politiċi (ara FRANĠISKU, *Laudato si'*, n. 106).

Barra minn hekk, f'xi kuntesti taż-żgħażaġh hu mifrux il-faxxinu għal imġibiet riskjużi bħala strument biex jesploraw lilhom infushom, ifittxu emozzjonijiet qawwija jew jiksbu r-rikonoxximent ta' haddiehor. Barra li baqa' fenomeni antiki, bħas-sesswalità prematura, il-promiskwità, it-turiżmu sesswali, il-kult esaġerat tal-aspett fiżiku, illum qed naraw jixterdu b'rata qawwija l-pornografija digitali u l-esebizzjoni tal-ġisem onlajn. Dawn il-fenomeni, li għalihom huma esposti l-ġenerazzjonijiet il-ġodda, huma xkiel għal maturazzjoni serena. Huma jindikaw dinamiċi soċjali ġodda, li jinfluwenzaw l-esperjenzi u l-għażliet personali, u jagħmluhom territorju ta' xorta ta' kolonizzazzjoni ideoloġika.

#### *L-ilqugh tat-tagħlim morali tal-Knisja*

**38.** Dan hu l-kuntest li fih il-familji Nsara u l-komunitajiet ekkleżjali jfittxu li jgħinu liż-żgħażaġh jiskopru s-sesswalità bħala don kbir li fih jgħammar il-Misteru, biex jgħixu r-relazzjonijiet skont il-loġika tal-Vanġelu. Imma mhux dejjem jirnexxielhom jittraduċu din ix-xewqa f'edukazzjoni affettiva u sesswali xierqa, li ma tillimitax ruħha għal interventi sporadiċi u okkażjonali. Fejn din l-edukazzjoni ntgħażlet tassew bħala proposta, wiehed jinnota riżultati pożittivi li jgħinu liż-żgħażaġh jifhmu r-relazzjoni li hemm bejn l-għażla tal-fidi tagħhom f'Ġesù Kristu u l-mod kif huma jgħixu l-affettività u r-relazzjonijiet bejniethom. Dawn ir-riżultati jheggu u jinkuraġġixxu għal investiment ikbar ta' enerġiji ekkleżjali f'dan il-qasam.

#### *Il-mistoqsijiet taż-żgħażaġh*

**39.** Il-Knisja għandha tradizzjoni għanja li fuqha tista' tibni u tipproponi t-tagħlim tagħha dwar dan is-sugġett: ngħidu aħna, il-Katekiżmu tal-Knisja Kattolika, it-teoloġija tal-ġisem żviluppata minn San Ġwanni Pawlu II, l-Enċiklika *Deus caritas est* ta' Benedittu XVI, l-Eżortazzjoni appostolika *Amoris laetitia* ta' Frangisku. Imma ż-żgħażaġh, anki daww li dan it-tagħlim jafuh u jgħixuh, jesprimu x-xewqa li jirċievu mingħand il-Knisja kelma ċara, umana u ta' empatija. Fil-fatt, spiss il-morali sesswali hi kawża ta' nuqqas ta' ftehim u ta' tbeġhid mill-Knisja, għax jarawha bħala spazju ta' ġudizzju u ta' kundanna. Quddiem il-bidliet soċjali u l-mod kif tingħax l-affettività u l-għadd bla qies ta' perspettivi etici, iż-żgħażaġh juruna li huma sensibbli għall-valur tal-awtenticità u tal-għotja, imma spiss huma diżorjentati. Huma jesprimu iżjed partikularment xewqa espliċita ta' konfront fuq il-kwistjonijiet dwar id-differenza bejn identità maskili u femminili, ir-reciproċità bejn irġiel u nisa, l-omosesswalità.

#### **Xejriet ta' vulnerabbiltà**

##### *Id-dinja tax-xogħol*

**40.** Id-dinja tax-xogħol tibqa' qasam li fih iż-żgħażaġh jesprimu l-kreattività tagħhom u l-ħila li johlqu l-ġdid. Fl-istess waqt huma jduqu għamliet ta' esklużjoni u emarginazzjoni. L-ewwel u l-iżjed gravi hu l-qgħad fost iż-żgħażaġh, li f'xi pajjiżi jilhaq livelli għoljin ħafna. Barra li jfaqqarhom, in-nuqqas ta' xogħol iqacċat minn goż-żgħażaġh il-ħila li johlmu u li jittamaw u jcaħħadhom mill-possibbiltà li jagħtu kontribut b'risq l-iżvilupp tas-soċjetà. F'ħafna pajjiżi din is-sitwazzjoni tiddipendi mill-fatt li xi faxxi tal-popolazzjoni żaġġuħa huma sajmin mill-ħiliet professjonali xierqa, anki minħabba fin-nuqqas tas-sistema edukattiva u formattiva. Spiss il-prekarjetà fl-impjiegi li qed tgħakkes liż-żgħażaġh twieġeb għall-interessi ekonomiċi li jisfruttaw ix-xogħol.

##### *Vjolenza u persekuzzjonijiet*

**41.** Ħafna żgħażaġh jgħixu f'kuntesti ta' gwerra u jgarrbu l-vjolenza f'xejriet bla qies: ħtif, estorsjoni, kriminalità organizzata, traffikar tal-bnedmin, jasar u abbuż sesswali, stupri tal-gwerra, u oħrajn. Żgħażaġh oħra, minħabba fil-fidi tagħhom, isibuha bi tqila biex isibu post fis-soċjetajiet tagħhom u jgarrbu bosta xejriet ta' persekuzzjoni, sal-mewt. Bla qies hu l-

għadd ta' żgħażaġh li, għax imġiegħla jew minhabba f'nuqqas ta' alternattivi, jgħaddu hajjithom jikkommettu atti kriminali u vjolenzi: tfal suldati, gruppi armati u kriminali, traffikar tad-droga, terroriżmu, u l-bqija. Din il-vjolenza tkisser hafna hajjiet żgħażaġh. Abbużi u dipendenzi, bħall-vjolenza u l-kriminalità, huma fost ir-raġunijiet li jwasslu liż-żgħażaġh għall-ħabs, bi frekwenza partikulari fost xi gruppi etniċi u soċjali. Dawn is-sitwazzjonijiet kollha jisfidaw lill-Knisja.

#### *Emerġinazzjoni u faqar soċjali*

**42.** Iktar bla għadd fid-dinja huma ż-żgħażaġh li qed iġarrbu xi għamla ta' emerġinazzjoni u esklużjoni soċjali, għal raġunijiet reliġjużi, etniċi jew ekonomiċi. Niftakru fil-qagħda diffiċli ta' adolexxenti u żgħażaġh li joħorġu tqal u l-pjaga tal-abort, kif ukoll it-tixrid tal-HIV, il-bosta xejriet ta' dipendenza (droga, azzard, pornografija, u oħrajn) u l-qagħda ta' tfal u adolexxenti mitluqin fit-triq, li m'għandhomx dar, familja u riżorsi ekonomiċi; jixirqilhom attenzjoni partikulari ż-żgħażaġh fil-ħabs. Bosta interventi saħqu fuq il-ħtieġa li l-Knisja tagħti valur lill-ħila taż-żgħażaġh esklużi u l-kontribut li huma jistgħu jagħtu lill-komunitajiet. B'kuraġġ sħiħ hi trid tkun fuq in-naħa tagħhom, timxi magħhom biex jergħu jiksbu d-dinjità tagħhom u rwol fil-bini tal-ġid komuni.

#### *L-esperjenza tat-tbatija*

**43.** Bil-kontra ta' ċertu sterjotip mifruż sew, anki d-dinja taż-żgħażaġh hi mmarkata fil-fond mill-esperjenza tal-vulnerabbiltà, tad-diżabbiltà, tal-mard u tat-tbatija. Mhux ftit huma l-pajjiżi fejn, fuq kolloxx fost iż-żgħażaġh, qed jinfirxu iktar bosta xejriet ta' mard psikologiku, dipressjoni, mard mentali u diżordni alimentari, marbuta ma' esperjenzi ta' skuntentizza qawwiya jew in-nuqqas ta' ħila li jsibu posthom fis-soċjetà; fl-aħħar nett ma rridux ninsew il-fenomeni traġiku tas-suwicidji. Iż-żgħażaġh li jgħixu dawn id-diversi kundizzjonijiet ta' faqar u l-familji tagħhom jixtiequ jserrħu fuq l-għajnuna tal-komunitajiet Insara, li, imma, mhux dejjem huma attrezzati tajjeb biex jilqgħuhom.

#### *Ir-riżorsa tal-vulnerabbiltà*

**44.** Hafna minn dawn is-sitwazzjonijiet huma l-prodott tal-“kultura tal-iskart”: iż-żgħażaġh huma fost l-ewwel vittmi tagħha. Madankollu din il-kultura jistgħu jittieħdu minnha anki ż-żgħażaġh, il-komunitajiet Insara u daww responsabbli tagħhom, u hekk twassal għal iktar faqar uman, soċjali u ambjentali li jgħakkes id-dinja tagħna. Għall-Knisja din hi sejha għall-konverżjoni, għas-solidarjetà u għal azzjoni edukattiva mġedda li tagħmel lilha nfisha prezenti b'mod partikulari f'dawn il-kuntasti ta' diffikultà. Anki ż-żgħażaġh li jgħixu f'dawn is-sitwazzjonijiet għandhom riżorsi prezzjużi x'jaqsmu mal-komunità u jgħallmuna nitkejlu mal-limitu, biex hekk ngħinu lil xulxin nikbru fl-umanità. Bla qies hi l-kreattività li biha l-komunità li tħalli jmexxiha l-ferħ tal-Vanġelu kapaċi ssir alternattiva għall-faqar u għas-sitwazzjonijiet ibsin. B'dan il-mod is-soċjetà tista' tesperimenta kif il-ġebel li warrbu l-bennejja jista' jsir ġebli tax-xewka (ara Salm 118:22; Lq 20:17; Atti 4:11; 1 Piet 2:4).

## **KAPITLU IV INKUNU ŻGHAŻAĠH ILLUM**

### **Aspetti tal-kultura taż-żgħażaġh illum**

#### *Originalità u speċifità*

**45.** Il-ġenerazzjonijiet żgħażaġh għandhom vizjoni tar-realtà b'aspetti speċifiċi. Iż-żgħażaġh iridu min jilqagħhom u jirrispettahom fl-originalità tagħhom. Fost l-aspetti partikulari l-iżjed ċari tal-kultura taż-żgħażaġh issemmev il-preferenza mogħtija lill-immagħni fuq lingwaġġi komunikattivi oħra, l-importanza ta' sensazzjonijiet u emozzjonijiet bħala triq għar-realtà, u

l-prijorità tal-konkretezza u tal-funzjonalità fuq l-analiżi teorika. Għandhom importanza kbira r-relazzjonijiet ta' hbiberija u l-appartenenza għal gruppi tal-istess età, ikkultivati wkoll grazzi għall-midja soċjali. Iż-żgħażaġh generalment huma spontanjament miftuħa għad-diversità, li tagħmilhom attenti għat-temi tal-paċi, tal-inklużjoni u tad-djalogu bejn kulturi u reliġjonijiet. Għadd kbir ta' esperjenzi minn bosta partijiet tad-dinja huma xhieda li ż-żgħażaġh jafu jkun pjunieri tal-laqgħa u tad-djalogu bejn il-kulturi u bejn ir-reliġjonijiet, fil-perspettiva tal-konvivenza paċifika.

#### *Impenn u parteċipazzjoni soċjali*

**46.** Anki jekk f'għamla differenti mill-generazzjonijiet l-imghoddija, l-impenn soċjali hu aspett speċifiku taż-żgħażaġh tal-lum. Biswit ftit indifferenti, hemm hafna oħrajn li huma disponibbli biex jimpenjaw ruħhom f'inizjattivi ta' volontarjat, ċittadinanza attiva u solidarjetà soċjali, li għandna nakkumpanjawhom u ninkuraġġuhom biex noħorġu t-talenti, il-kompetenzi u l-kreattività taż-żgħażaġh u nincentivawhom jiehdu fuqhom ċerti responsabbiltajiet. L-impenn soċjali u l-kuntatt dirett mal-foqra jibqgħu okkażjoni fundamentali biex jistgħu jiskopru jew jinżlu iktar fil-fond tal-fidi u jagħmlu dixxerniment tal-vokazzjoni tagħhom. Qawwija u mifruxa sew hi s-sensibbiltà għat-temi ekoloġiċi u għas-sostenibbiltà, li l-Enciklika *Laudato si'* għarfet tteġġeg. Giet osservata wkoll id-disponibbiltà għall-impenn fil-qasam politiku għall-bini tal-gid komuni, li l-Knisja mhux dejjem għarfet issieheb billi toffri opportunitajiet ta' formazzjoni u spazji għad-dixxerniment. Fil-promozzjoni tal-gustizzja ż-żgħażaġh jitlobu mill-Knisja impenn deċiż u koerenti, li jwarrab kull omertà b'mentalità mondana.

#### *Arti, mużika u sport*

**47.** Is-Sinodu jagħraf u japprezza l-importanza li ż-żgħażaġh jagħtu lill-espressjoni artistika fix-xejriet kollha tagħha: hafna huma ż-żgħażaġh li f'dan il-qasam iħaddmu t-talenti li rċivew, jippromovu l-gmiel, il-verità u t-tjieba, u hekk jikbru fl-umanità u fir-relazzjoni ma' Alla. Għal hafna l-espressjoni artistika hi wkoll vokazzjoni professjonali awtentika. Ma nistgħux ninsew li għal sekli sħaħ it-"triq tal-gmiel" kienet wiehed mill-modi pprivileġġjati ta' espressjoni tal-fidi u ta' evanġelizzazzjoni.

Partikulari hafna hi l-importanza tal-mużika, li tirrappreżenta ambjent veru u proprju li fih iż-żgħażaġh huma kontinwament mgħaddsa, kif ukoll kultura u lingwaġġ li kapaċi jqanqlu emozzjonijiet u jgħaġnu l-identità. Il-lingwaġġ mużikali jirrappreżenta wkoll riżorsa pastorali, li toffri sfida b'mod partikulari għal-liturgija u t-tiġdid tagħha. L-approvazzjoni tal-gosti kummerċjali tal-lum xi drabi tirriskja li tikkomprometti r-rabta mal-forom tradizzjonali ta' espressjoni mużikali u anki liturgika.

Daqstant iehor sinifikattiva hi l-importanza li għandha fost iż-żgħażaġh il-prattika sportiva, li l-Knisja m'għandhiex tissottovaluta l-potenzjalità edukattiva u formattiva tagħha, anzi, għandha żzomm preżenza qawwija fi hđanha. Id-dinja tal-isport għandha bżonn tiġi megħjuna tegħleb l-ambigwitajiet tagħha, bħall-mitizzazzjoni tal-kampjuni, is-sottomissjoni għal-loġika kummerċjali u l-ideoloġija tas-suċċess ikun xi jkun il-prezz mitlub. F'dan is-sens intenu l-valur tal-akkumpanjament u tal-għajnuna lill-persuni b'diżabbiltà fil-prattika sportiva.

#### **Spiritwalità u reliġjożità**

##### *Il-kuntesti reliġjużi differenti*

**48.** L-esperjenza reliġjuża taż-żgħażaġh hi influwenzata hafna mill-kuntest soċjali u kulturali li fih jgħixu. F'xi pajjiżi l-fidi Nisranija hi esperjenza komunitarja b'saħħitha u ħajja, li ż-

żgħażaġħ jaqsmu ma' xulxin bil-ferħ. F'reġjuni oħra ta' tradizzjoni Nisranija antika l-parti l-kbira tal-popolazzjoni Kattolika ma tgħixx appartenenza vera għall-Knisja; imma ma jonqsux minoranzi kreattivi u esperjenzi li jikxfu interess għdid reliġjuż, bħala reazzjoni għal viżjoni riduzzjonista u li tifga. F'postijiet oħra mbaġħad il-Kattoliċi, flimkien ma' denominazzjonijiet Insara oħra, huma minoranza, li qed tħabbat wiċċha ma' diskriminazzjoni u anki persekuzzjoni. Fl-aħħar nett hemm kuntesti fejn qed jikbru s-setet jew xejriet oħra ta' reliġjożità alternattiva; dawk li jimxu warajhom mhux darba u tnejn jibqgħu delużi u jibdedw jeħduha kontra dak kollu li hu reliġjuż. Jekk f'xi reġjuni ż-żgħażaġħ m'għandhomx il-possibbiltà li jesprimu fil-beraħ il-fidi tagħhom jew qed jaraw li l-libertà reliġjuża tagħhom mhix magħrufa, band'oħra jinħass il-piż ta' għażliet tal-imghoddi – anki politiċi –, li heddu l-kredibbiltà ekkleżjali. Ma nistgħux nitkellmu fuq ir-reliġjożità taż-żgħażaġħ mingħajr ma nżommu quddiem għajnejna dawn id-differenzi kollha.

#### *It-tiftixa reliġjuża*

**49.** Generalment iż-żgħażaġħ jistqarru li qed ifittxu sens għal ħajjithom u juru interess fl-ispiritwalità. Imma din l-attenzjoni xi drabi iktar tkun tiftixa għall-benessri psikoloġiku milli ftuħ għal-laqgħa mal-Misteru ta' Alla l-ħaj. B'mod partikulari f'xi kulturi, ħafna jżommu li r-reliġjon hi kwistjoni privata u jagħzlu minn diversi tradizzjonijiet spiritwali l-elementi li fihom isibu l-konvinzjonijiet personali tagħhom. Hekk jixtered ċertu sinkretizmu, li jiżviluppa fuq il-presuppost relativistiku li r-reliġjonijiet kollha huma ndaq. Li tkun parti minn komunità ta' fidi mhux kulhadd jaraha bħala t-triq ta' aċċess ipprivileġġjat għas-sens tal-ħajja, u magħha jkun hemm u xi drabi jeħdulha postha ideoloġiji jew it-tiftixa tas-suċċess fuq il-livell professjonali u ekonomiku, fil-loġika ta' awtorealizzazzjoni materjali. Imma jibqgħu sħaħ xi prattiċi mghoddija mit-tradizzjoni, bħall-pellegrinaġġi għas-santwarji, li xi drabi jinvolvu mases ta' żgħażaġħ f'għadd kbir ħafna, u espressjonijiet tal-pjetà popolari, spiss marbuta mad-devozzjoni lejn Marija u l-qaddisin, li jħarsu l-esperjenza tal-fidi ta' poplu.

#### *Il-laqgħa ma' Ġesù*

**50.** L-istess firxa narawha fir-relazzjoni taż-żgħażaġħ mal-figura ta' Ġesù. Ħafna jaraw fih il-Feddej u l-Iben ta' Alla u spiss iħossuhom qrib tiegħu permezz ta' Marija, ommu, u jħabirku f'mixja ta' fidi. Oħrajn ma għandhom l-ebda relazzjoni personali miegħu, imma jqisuh bħala bniedem tajjeb u punt ta' riferiment etiku. Oħrajn jiltaqgħu miegħu permezz ta' esperjenza qawwija tal-Ispirtu. Imma għal oħrajn hu figura tal-passat li m'għandha l-ebda rilevanza għall-ħajja jew hi mbieghda ħafna mill-esperjenza umana.

Jekk għal ħafna żgħażaġħ Alla, ir-reliġjon u l-Knisja jidhru bħal kliem vojjt, huma sensibbli għall-figura ta' Ġesù, meta tiġi pprezentata lilhom b'mod attraenti u effikaċi. B'ħafna modi anki ż-żgħażaġħ tal-lum qed jgħidulna: "Nixtiequ naraw lil Ġesù" (Ġw 12:21), u hekk juruna dak it-tħassib tajjeb li jikkarakterizza l-qalb ta' kull bniedem: "L-inkwetudni tat-tfittix spiritwali, l-inkwetudni tal-laqgħa ma' Alla, l-inkwetudni tal-imħabba" (FRANĠISKU, *Quddiesa għall-ftuħ tal-Kapitlu Ġenerali tal-Ordni ta' Santu Wistin*, 28 ta' Awwissu 2013).

#### *Ix-xewqa għal liturġija ħajja*

**51.** F'diversi kuntesti ż-żgħażaġħ Kattoliċi jixtiequ proposti ta' talb u mument sagramentali li kapaci jmissu mal-ħajja tagħhom ta' kuljum, f'liturġija friska, awtentika u ferrieha. F'ħafna partijiet tad-dinja l-esperjenza liturġika hi r-riżorsa ewlenija għall-identità Nisranija u fiha hemm parteċipazzjoni wiesgħa u konvinta. Iż-żgħażaġħ jaraw fiha mument ipprivileġġjat ta' esperjenza ta' Alla u tal-komunità ekkleżjali, u punt tat-tluq għall-missjoni. Imma bnadi oħra, qed naraw ċertu tbeġħid mis-sagramenti u mill-Ewkaristija tal-Ħadd, li iktar jarawha bħala

preċett morali milli bhala laqgħa hienja ma' Kristu Rxoxt u mal-komunità. B'mod ġenerali qed naraw li mqar hemm fejn tiġi offruta l-katekeżi fuq is-sagramenti, hu dgħajjef l-akkumpanjament edukattiv biex jistgħu jgħixu ċ-ċelebrazzjoni b'mod profond u jidhlu fl-għana tal-misteru espress fis-simboli u fir-riti tagħha.

### **Parteċipazzjoni u protagoniżmu**

#### *Iż-żgħażaġh iridu jkunu protagonisti*

**52.** Quddiem il-kontradizzjonijiet tas-soċjetà, hafna żgħażaġh jixtiequ jagħmlu l-frott mit-talenti, il-kompetenzi u l-kreattività tagħhom u huma lesti li jieħdu fuqhom responsabbiltajiet. Fost it-temi li huma l-aktar għal qalbhom hemm is-sostenibbiltà soċjali u ambjentali, id-diskriminazzjoni u r-razziżmu. L-involviment taż-żgħażaġh spiss hu espress f'vizjonijiet ġodda għalkollox, u jisfruttaw ukoll il-potenzjalitajiet tal-komunikazzjoni diġitali f'termini ta' mobilizzazzjoni u pressjoni politika: it-tixrid ta' stili ta' ħajja u mudelli ta' konsum u investiment li jkunu kritiċi, solidali u attenti għall-ambjent; xejriet ġodda ta' impenn u ta' parteċipazzjoni fis-soċjetà u fil-politika; modi ġodda ta' għajnuna soċjali u garanzija tas-sugġetti l-iżjed dgħajfa.

#### *Ir-raġunijiet għalfejn iżommu bogħod*

**53.** Is-Sinodu jaf li għadd konsistenti ta' żgħażaġh, għal bosta raġunijiet, mhuma jitolbu xejn mill-Knisja għax ma jarawhiex għandha sens għal ħajjithom. Anzi, xi wħud jitolbu espressament li tħallihom bi kwiethom, għax il-preżenza tagħha ddejjaqhom u saħansitra tiritahom. Din it-talba tagħhom spiss mhix ġejja minn xi stmerrija bla sens kritiku jew impulsiva, imma għandha l-għeruw tagħha wkoll f'raġunijiet serji u li jixirqilhom kull rispett: l-iskandi sesswali u ekonomiċi; in-nuqqas ta' preparazzjoni min-naħa tal-ministri ordnati li ma jafux jaqraw kif imiss is-sensibbiltà taż-żgħażaġh; il-ftit attenzjoni fit-tnejn tal-omelija u fil-preżentazzjoni tal-Kelma ta' Alla; ir-rwol passiv li jingħata liż-żgħażaġh fi ħdan il-komunità Nisranija; il-mod kif il-Knisja tidher qed issibha bi tqila li tagħti raġuni għall-pożizzjonijiet duttrinali u etiċi tagħha quddiem is-soċjetà ta' żmienna.

#### *Iż-żgħażaġh fil-Knisja*

**54.** Iż-żgħażaġh Kattoliċi mhumiex biss destinatariji tal-azzjoni pastorali, imma membri ħajjin tal-ġisem wiehed tal-Knisja, imgħammdin li fihom jgħix u jaħdem l-Ispirtu tal-Mulej. Huma jikkontribwixxu biex jagħnu lill-Knisja f'dak li hi, u mhux biss f'dak li tagħmel. Huma l-preżent tagħha u mhux biss il-futur tagħha. Iż-żgħażaġh huma protagonisti f'hafna attivitajiet ekkleżjali, fejn b'generożità joffru s-servizz tagħhom, b'mod partikulari bl-animazzjoni tal-katekeżi u tal-liturgija, l-għożża taċ-ċkejknin, il-volontarjat mal-foqra. Anki movimenti, għaqdiet u kongregazzjonijiet reliġjużi joffru liż-żgħażaġh opportunitajiet ta' impenn u korresponsabbiltà. Xi drabi d-disponibbiltà taż-żgħażaġh ikollha tħabbat wiċċha ma' ċertu awtoritarjanizmu u sfiducja tal-adulti u r-Raġhajja, li ma jagħrfux biżżejjed il-kreattività tagħhom u jsibuha bi tqila jaqsmu magħhom ir-responsabbiltajiet.

#### *In-nisa fil-Knisja*

**55.** Toħroġ anki fost iż-żgħażaġh it-talba biex ikun hemm għarfien u valorizzazzjoni ikbar tan-nisa fis-soċjetà u fil-Knisja. Hafna nisa jizvolġu rwol fil-komunitajiet Insara li hadd ma jista' jehodlu postu, imma f'hafna postijiet isibuha bi tqila biex jagħtuhom spazju fil-proċessi deċiżjonali, anki meta dawn ma jkunux jitolbu l-ebda responsabbiltà ministerjali speċifika. In-nuqqas tal-voċi u tal-ħarsa femminili jfaqqar id-dibattitu u l-mixja tal-Knisja, u jcaħħad lid-dixxerniment minn kontribut prezzjuż. Is-Sinodu jirrakkomanda li nagħmlu lil kulhadd iżjed konxju mill-urġenza ta' bidla inevitabbli, anki billi nibdew minn riflessjoni antropoloġika u teoloġika fuq ir-reċiproċità bejn irġiel u nisa.



*Il-missjoni taż-żgħażaġh ma' dawk tamparhom*

**56.** F'ħafna kuntesti ssib gruppi ta' żgħażaġh, spiss espressjoni ta' għaqdiet u movimenti ekkleżjali, li huma attivi ħafna fl-evangelizzazzjoni ta' sħabhom tamparhom grazzi għal xhieda trasparenti tal-ħajja, għal lingwaġġ aċċessibbli u għall-ħila li għandhom li joħolqu rabtiet awtentiċi ta' ħbiberija. Dan l-appostolat jgħin biex il-Vanġelu jitwassal lil persuni li diffiċilment kienu jintlaħqu mill-pastorali ordinarja maż-żgħażaġh, u jikkontribwixxi biex jimmatura l-istess fidi ta' dawk li jimpenjaw ruħhom fih. Għalhekk dan għandu jiġi apprezzat, imwiežen, imsieħeb b'mod għaref u integrat fil-ħajja tal-komunitajiet.

*Xewqa għal komunità ekkleżjali iżjed awtentika u fraterna*

**57.** Iż-żgħażaġh qed jitolbu lill-Knisja biex tid di bl-awtentiċità, l-eżemplarità, il-kompetenza, il-korresponsabbiltà u s-solidità kulturali. Xi drabi din it-talba tagħhom tinstema' qisha kritika, imma spiss tassumi x-xejra pożittiva ta' impenn personali b'risq komunità fraterna, li tilqa', hi hienja u impenjata profetikament biex titqabad kontra l-ingustizzja soċjali. Fost it-tamiet taż-żgħażaġh tispikka b'mod partikulari x-xewqa li fil-Knisja nadottaw stil ta' djalogu inqas paternalistiku u iżjed skjett.

## IT-TIENI PARTI “INFETHULHOM GĦAJNEJHOM”

**58.** “U beda minn Mosè u l-Profeti kollha jfissrilhom kulma kien hemm fl-Iskrittura fuqu. Meta qorbu lejn ir-raġal fejn kienu sejrin hu għamel tabirruhu li hu kien se jibqa’ sejjer aktar ‘il bogħod. Izda huma gēgħluh jibqa’ magħhom u qalulu: ‘Ibqa’ magħna, għax issa sar ħafna ħin u l-jum ġa wasal biex jintemm’. Imbagħad daħal biex joqgħod magħhom. U waqt li kien fuq il-mejda magħhom, qabad il-ħobż, qal il-barka, qasmu u tahlhom. Imbagħad infethulhom għajnejhom u għarfuh, izda hu għab minn quddiemhom” (Lq 24:27-31).

Wara li jismagħhom, il-Mulej idur fuq iż-żewġ vjaġġaturi u jliissnilhom “kelma” inċiziva u deciziva, awtorevoli u trasformanti. Hekk, bi ħlewwa u b’qawwa, il-Mulej jidhol fl-għamara tagħhom, jibqa’ magħhom u jaqsam il-ħobż tal-ħajja: dan hu s-sinjal Ewkaristiku li permezz tiegħu ż-żewġ dixxipli saflaħhar jinfethulhom għajnejhom.

### **Pentekoste ġdid**

*L-azzjoni tal-Ispirtu s-Santu*

**59.** L-Ispirtu s-Santu jkebbes il-qalb, jiftaħ l-għajnejn u jqanqal il-fidi taż-żewġ vjaġġaturi. Hu jaħdem sa mill-bidu tal-ħolqien tad-dinja biex il-pjan tal-Missier li jiġbor kolloxx taħt Kristu jilhaq il-milja tiegħu. Jaħdem f’kull żmien u f’kull post, fil-firxa wiesgħa tal-kuntesti u l-kulturi, u mqar qalb id-diffikultajiet u t-tbatijiet iqanqal l-impenn għall-ġustizzja, it-tiftixa tal-verità, il-kuraġġ tat-tama. Għalhekk San Pawl jafferma li “l-ħolqien kollu għadu s’issa jitniehed bl-uġiġħ tal-ħlas” (Rum 8:22). Ix-xewqa għall-ħajja fl-imħabba u dak it-tħassib tajjeb li jgħammar fil-qalb taż-żgħażaġħ huma parti mix-xenqa kbira tal-ħolqien kollu għall-milja tal-ferħ. F’kull wieħed u waħda minnhom, anki f’dawk li ma jafux lil Kristu, l-Ispirtu Hallieq qed jaħdem biex iwassalhom għall-ġmiel, għat-tjieba u għall-verità.

*L-Ispirtu jzomm lill-Knisja dejjem zaġħżuġħa*

**60.** Iż-żgħożija hi perjodu originali u stimulant tal-ħajja, li Ġesù stess għex, u qaddsu. Il-Messaġġ *liz-żgħażaġħ* tal-Konċilju Vatikan II (7 ta’ Diċembru 1965) ippreżenta lill-Knisja bhala ż-“żgħożija vera tad-dinja”, li għandha “l-ħila li tifraħ b’dak li jibda, li tingħata bla tħares lura, li tiġġedded u tibda mill-ġdid il-mixja tagħha lejn kisbiet godda”. Bil-freskezza u l-fidi tagħhom iż-żgħażaġħ jgħinu biex jidher dan il-wieċ tal-Knisja, li fih jilma “l-Ħaj il-kbir, il-Kristu dejjem zaġħżuġħ”. Mela hawn mhux xi Knisja ġdida għaż-żgħażaġħ qed infittxu, imma pjuttost li niskopru mill-ġdid flimkien magħhom iż-żgħożija tal-Knisja, waqt li nifthu qalbna għall-grazzja ta’ Pentekoste ġdid.

*L-Ispirtu fil-ħajja ta’ min jemmen*

**61.** Il-vokazzjoni tan-Nisrani hi li jimxi wara Kristu billi jgħaddi mill-ilmijiet tal-Magħmudija, jirċievi s-siġill tal-Konfirmazzjoni u jsir fl-Ewkaristija parti minn Ġismu: “Jiġi l-Ispirtu s-Santu, in-nar wara l-ilma, u intom issiru ħobż, jiġifieri ġisem ta’ Kristu” (WISTIN, *Diskors* 227). Fil-mixja tal-inizjazzjoni Nisranija hi fuq kolloxx il-Konfirmazzjoni li, lil min jemmen, tagħtih li jgħix mill-ġdid l-esperjenza ta’ Għid il-Ħamsin u allura ta’ tiswib ġdid tal-Ispirtu biex jista’ jikber u joħroġ għall-missjoni. Importanti niskopru mill-ġdid l-għana ta’ dan is-sagrament, nifhmu r-rabta tiegħu mas-sejha personali ta’ kull imgħammed u mat-teologija tal-kariżmi, nieħdu ħsieb aħjar tal-pastorali tiegħu, hekk li ma nħalluhx isir biss mument formali u li f’it li xejn jibqagħlu tifsira. Kull mixja vokazzjonali għandha lill-Ispirtu s-Santu bhala protagonista: hu l-“imgħallem ġewwieni” li għandna nħallu jmexxina.

*Esperjenza awtentika ta’ Alla*

**62.** L-ewwel kundizzjoni għad-dixxerniment vokazzjonali fl-Ispirtu hi esperjenza awtentika ta' fidi fi Kristu li miet u rxoxta, aħna u niftakru li din "mhijiex dawl li jkeċċi d-dlamijiet kollha tagħna, iżda musbieħ li billejl imexxi l-passi tagħna, u dan hu biżżejjed għall-mixi" (FRANĠISKU, *Lumen fidei*, n. 57). Fil-komunitajiet Insara spiss nirriskjaw li nipproponu, imqar jekk mhux b'intenzjoni tagħna, teiżmu etiku u terapewtiku, li jwieġeb għall-bżonn ta' ċertezza u ta' faraġ li għandu l-bniedem, minflok għal dak ta' laqgħa ħajja ma' Alla fid-dawl tal-Vanġelu u bil-qawwa tal-Ispirtu. Jekk hu minnu li l-ħajja terġa' titqanqal biss permezz tal-ħajja, hu ċar li ż-żgħażaġh għandhom bżonn jiltaqgħu ma' komunitajiet Insara li għeruqhom huma tassew imniżżla fil-ħbiberija ma' Kristu, li jmexxina lejn il-Missier fil-komunjoni tal-Ispirtu s-Santu.

## **KAPITLU I ID-DON TAŻ-ŻGHOŻIJA**

### **Ġesù qalb iż-żgħażaġh**

*Iż-żgħożija ta' Ġesù*

**63.** "Żaġħżuġh qalb iż-żgħażaġh biex isir xempju għaż-żgħażaġh u jikkonsagrahom għall-Mulej" (IRINEW, *Kontra l-ereziji*, II, 22,4), Kristu qaddes iż-żgħożija għall-fatt stess li għexha. Ir-rakkont bibliku jippreżenta episodju wieħed biss taż-żgħożija ta' Ġesù (ara Lq 2:41-52), li għexu bla storbu, fis-sempliċità u fl-ambjent tax-xogħol f'Nazaret, tant li kien magħruf bħala "l-mastrudaxxa" (Mk 6:3) u "bin il-mastrudaxxa" (Mt 13:55).

Fil-kontemplazzjoni ta' ħajtu nistgħu nifhmu aħjar il-barka taż-żgħożija: Ġesù kellu fiduċja bla tarf fil-Missier, għożż il-ħbiberija mad-dixxipli tiegħu, u mqar fil-mument ta' kriżi baqa' fidil lejhom. Wera kompassjoni qawwija għall-iżjed dgħajfa, speċjalment il-foqra, il-morda, il-midinba u l-imwarrba. Kellu l-kuraġġ jaffronta l-awtoritajiet reliġjużi u politiċi ta' żmien; għex l-esperjenza li ħassu mhux mifhum u mwarrab; ġarrab il-biża' tat-tbatija u għaraf id-dgħufija tal-Passjoni; xehet ħarstu lejn il-futur b'fiduċja shiħa fid-dirġajn żguri tal-Missier u fil-qawwa tal-Ispirtu. F'Ġesù ż-żgħażaġh kollha jistgħu jaraw lilhom infushom, bil-biżgħat u t-tamiet tagħhom, l-inċertezzi u l-ħolm tagħhom, u jistgħu jafdaw fih. Ikun għalihom għajn ta' ispirazzjoni jekk jikkontemplaw il-laqgħat li kellu Ġesù maż-żgħażaġh.

*B'ħarsitna lejn il-Mulej*

**64.** Jekk jisimgħu lil Kristu u jidhlu f'komunjoni miegħu, anki r-Raġħajja u l-edukaturi jkun jistgħu jagħrfu jaqraw aħjar dan l-istaġun tal-ħajja. Is-Sinodu fittex li jħares lejn iż-żgħażaġh bl-istess atteġġjament ta' Ġesù, biex jgħarbel fil-ħajja tagħhom is-sinjali tal-azzjoni tal-Ispirtu. Fil-fatt, nemmnu li anki illum Alla jkellem lill-Knisja u lid-dinja permezz taż-żgħażaġh, il-kreattività u l-impenn tagħhom, kif ukoll permezz tat-tbatijiet u t-talbiet tagħhom għall-għajnuna. Magħhom nistgħu naqraw b'mod iżjed profetiku l-epoka tagħna u nagħrfu s-sinjali taż-żminijiet; għalhekk iż-żgħażaġh huma wieħed mill-"imkejjen teoloġiċi" li fihom il-Mulej jurina wħud mit-tamiet u l-isfidi tiegħu biex jibni l-jum ta' għada.

*Karatteristiċi tal-età żaġħżuġha*

**65.** Iż-żgħożija, fażi tal-iżvilupp tal-personalità, hi mmarkata minn ħolmiet li jfittxu li jitwettqu, minn relazzjonijiet li jiksbu dejjem iżjed konsistenza u bilanċ, minn tentattivi u sperimentazzjonijiet, minn għażliet li jibnu ftit ftit proġett ta' ħajja. F'dan l-istaġun ta' ħajjithom iż-żgħażaġh huma msejħa jipproġettaw għall-futur mingħajr ma jaqtgħu l-għeruq tagħhom, biex jibnu l-awtonomija, imma mhux fis-solitudni. Il-kuntest soċjali, ekonomiku, kulturali, mhux dejjem joffri l-kundizzjonijiet favorevoli. Fil-ħajja ta' ħafna żgħażaġh qaddisin rajna jilmaw il-karatteristiċi tal-età żaġħżuġha fil-gmiel kollu tagħhom u kienu fi

zmienhom veri profeti ta' bidla; l-eżempju tagħhom juri x'inhuma kapaċi jagħmlu ż-żgħażaġh meta jifflu qalbhom għal-laqgħa ma' Kristu.

Anki ż-żgħażaġh b'dizabbiltà jew milquta mill-mard jistgħu joffru kontribut prezzjuż. Is-Sinodu jistieden lill-komunitajiet biex jagħtu wisa' lil inizjattivi li jirrikonossuhom u jippermettulhom ikunu protagonisti, ngħidu aħna bl-użu tal-lingwa tas-sinjali għat-torox, mixxiet kateketiċi b'għanijiet apposta, esperjenzi f'għaqdiet jew ta' inseriment fil-ħajja tax-xogħol.

#### *It-tħassib tajjeb taż-żgħażaġh*

**66.** Iż-żgħażaġh għandhom fihom tħassib li qabelxejn għandu jiġi milqugħ, irrispettat u msieheb, b'konvinzjoni dwar il-libertà u r-responsabbiltà tagħhom. Il-Knisja taf mill-esperjenza li l-kontribut tagħhom hu fundamentali għat-tiġdid tagħha. Iż-żgħażaġh, minn xi aspetti, jistgħu jkunu iktar 'il quddiem mir-Raġħajja. Nhar l-Għid filgħodu d-Dixxiplu l-Maħbub, li kien żaġżuġh, wasal qabel fil-qabar, u fil-ġirja tiegħu għadda lil Pietru li kien imtaqqal bl-eż- u bit-tradiment (ara Ġw 20:1-10); fl-istess waqt, fil-komunità Nisranija d-dinamiżmu żaġżuġh hu enerġija li ggedded il-Knisja, għax tghinha tfarfar minn fuqha piżijiet u tkarkir, u tinfetaħ għall-Irxox. Fl-istess waqt, l-atteggjament tad-Dixxiplu l-Maħbub juri li importanti nibqgħu marbuta mal-esperjenza tal-anzjani, nagħrfu r-rwol tar-Raġħajja u ma nimxux waħidna. Hekk ikollna dik is-sinfonija ta' ilħna li hi frott tal-Isirtu.

#### *Iż-żgħażaġh migruħa*

**67.** Il-ħajja taż-żgħażaġh, bħal ta' kulhadd, hi mmarkata wkoll mill-ġrieħi. Huma l-ġrieħi tat-telfiet fl-istorja personali, tax-xewqat delużi, tad-diskriminazzjonijiet u ingustizzji li wiehed ikun ġarrab, tal-fatt li ma jkunx ħassu maħbub u rikonossut. Huma ġrieħi tal-ġisem u tar-ruħ. Kristu, li aċċetta li jieħu l-passjoni u l-mewt, permezz tas-salib tiegħu jersaq qrib ta' dawk iż-żgħażaġh kollha li qed ibatu. Imbagħad hemm il-ġrieħi morali, il-piż tal-iżbalji personali, is-sens ta' htija għall-iżball. Li nirrikonciljaw ruħna mal-ġrieħi tagħna llum sar iżjed minn qatt qabel kundizzjoni meħtieġa għal ħajja tajba. Il-Knisja hi msejħa twiežen lil dawk iż-żgħażaġh kollha fil-provi tagħhom u tippromovi azzjonijiet pastorali xierqa.

### **Insiru adulti**

#### *L-eż- tal-għażliet*

**68.** Iż-żgħožija hi staġun tal-ħajja li għandu tmiemu, biex imbagħad jagħmel wisa' għall-eż- adulta. Dan il-passaġġ ma jseħx b'mod purament anagrafiku, imma jimplika mixxa ta' maturazzjoni, li mhux dejjem hi ffacilitata mill-ambjent li fih jgħixu ż-żgħażaġh. Fil-fatt, f'ħafna reġjuni xterdet kultura tal-proviżorju li tiffavorixxi prolungament indefinit tal-adolexxenza u l-postponiment tad-deċiżjonijiet; hekk il-biża' mid-defenittiv inissel xorta ta' paralizi deċiżjonali. Imma ż-żgħožija ma tistax tibqa' mdendla: din hi l-eż- tal-għażliet u proprju f'dan jikkonsisti l-faxxinu tagħha u l-ikbar missjoni tagħha. Iż-żgħażaġh jieħdu deċiżjonijiet fil-qasam professjonali, soċjali, politiku, u oħrajn iżjed radikali li jagħtu lil ħajjithom it-tifsila determinanti tagħha. Hu dwar dawn tal-aħħar li nitkellmu preċiżament fuq "għażliet tal-ħajja": fil-fatt hi l-istess ħajja, fis-singularità irrepitibbli tagħha, li minnhom tirċievi orjentament defenittiv.

#### *Il-ħajja taħt is-sinjali tal-missjoni*

**69.** Il-Papa Franġisku jistieden liż-żgħażaġh biex jaħsbu ħajjithom fix-xefa tal-missjoni: "Tant drabi, fil-ħajja, naħlu l-ħin nistaqsu lilna nfusna: 'Imma jien *min jien*?'". Int tista' toqgħod tistaqsi lilek innifsek min int u tgħaddi ħajtek kollha ftittex min int. Imma staqsi lilek innifsek: 'Għal min jien?' (Diskors fil-Velja ta' talb bi tħejjija għall-Jum Dinji taż-

*Żgħażaġh*, Bazilika ta' Santa Maria Maggiore, 8 ta' April 2017). Din l-istqarrija ddawwal b'mod profund l-għażliet tal-ħajja, għax ttegggħom biex jeħduhom fix-xefaq hellies tal-għotja tagħhom infushom. Din hi l-unika triq biex jaslu għall-ferħ awtentiku u li jibqa'! Effettivament, "il-missjoni li nkun fil-qalba tal-poplu mhix parti minn ħajti, jew tiżjin li nista' ninza", mhix appendiċi, jew mument qalb ħafna f'ħajti. Hi xi ħaġa li ma nistax inħassar minn dak li jien jekk ma rridx neqred lili nnifsi. Jiena missjoni fuq din l-art, u għalhekk ninsab f'din id-dinja" (FRANĠISKU, *Evangelii gaudium*, n. 273).

#### *Pedagoġija li kapaċi tisfida*

**70.** Il-missjoni hi boxxla żgura għall-mixja tal-ħajja, imma mhix "navigatur", li jurik minn qabel il-mixja kollha. Il-libertà dejjem ħa ggorr magħha dimensjoni ta' riskju li rridu nivvalorizzawha b'kuraġġ u nseħbuha bil-mod il-mod u b'għerf. Ħafna paġni tal-Vangelu juruna lil Ġesù jistedinna nissugraw, naqdfu fil-fond, ngħaddu mil-loġika tal-osservanza tal-preċetti għal dik tad-don ġeneruż u bla kundizzjonijiet, mingħajr ma jaħbilna l-esiġenza li nerfgħu s-salib tagħna (ara Mt 16:24). Hu radikali: "*jagħti kollox u kollox jitlob: jagħti mħabba sħiħa u jitlob qalb sħiħa*" (FRANĠISKU, *Omelija tal-14 ta' Ottubru 2018*). Aħna msejħin nevitaw li nidhku biż-żgħażaġh billi noffrullhom proposti żgħar jew nifgawhom b'gabra ta' regoli li jagħtu dehra riduttiva u moralistika tal-Kristjaneżmu, aħna msejħin ninvestu fuq il-kuraġġ tagħhom u nedukawhom biex jerfgħu r-responsabbiltajiet tagħhom, ċerti li anki l-iżball, il-falliment u l-kriżi huma esperjenzi li jistgħu jsaħħu l-umanità tagħhom.

#### *Il-veru sens tal-awtorità*

**71.** Biex jagħmlu mixja vera ta' maturazzjoni ż-żgħażaġh għandhom bżonn ta' adulti awtorevoli. Fit-tifsira etimoloġika tagħha l-*auctoritas* tindika l-ħila li wiehed jgħin lil min jikber; ma tesprimix l-idea ta' poter li jagħti direttiva, imma ta' qawwa vera li kapaċi tnissel. Meta Ġesù kien jiltaqa' maż-żgħażaġh, f'kull stat u kundizzjoni li fihom kienu, imqar meta kienu mejtin, b'xi mod jew iehor kien jgħidilhom: "Qum! Ikber!". U l-kelma tiegħu kienet twettaq dak li kien jgħid (ara Mk 5:41; Lq 7:14). Fl-episodju tal-fejqaq tal-imxajtan (ara Mk 9:14-29), li jevoka tant xorta ta' aljenazzjoni taż-żgħażaġh tal-lum, jidher ċar li l-qabda ta' id Ġesù mhix biex tiegħu l-libertà imma biex tagħtiha, biex teħlisha. Ġesù jhaddem b'mod sħiħ l-awtorità tiegħu: ma jrid xejn iżjed miż-żagħżuġh ħlief li dan jikber, mingħajr ebda possessività, manipulazzjoni jew tħajjir.

#### *Ir-rabta mal-familja*

**72.** Il-familja hi l-ewwel komunità ta' fidi li fiha, imqar qalb il-limiti u n-nuqqasijiet, iż-żagħżuġh iduq l-imħabba ta' Alla u jibda jiddixxerni l-vokazzjoni tiegħu. Is-Sinodi ta' qabel, u mbagħad l-Eżortazzjoni appostolika *Amoris lætitia*, ma jiqfux jishqu li l-familja, bħala Knisja tad-dar, għandha l-missjoni li tgħix il-ferħ tal-Vangelu fil-ħajja ta' kuljum u tagħmel parteċipi fiha lill-membri kollha tagħha skont il-qagħda tagħhom, huma u jibqgħu miftuha għad-dimensjoni vokazzjonali u missjunarja.

Imma mhux dejjem il-familji jedukaw lil uliedhom biex iharsu lejn il-futur f'loġika vokazzjonali. Xi drabi t-tiftixa tal-prestiġju soċjali u tas-suċċess personali, l-ambizzjoni tal-ġenituri jew it-tendenza li jiddeterminaw huma l-għażliet ta' wliedhom, jinvalu l-ispazju tad-dixxerniment u jikkundizzjonaw id-deċiżjonijiet. Is-Sinodu jagħraf il-ħtieġa li jgħin lill-familji jassumu b'mod iżjed ċar kuncett tal-ħajja bħala vokazzjoni. Ir-rakkont evangeliku ta' Ġesù adolexxent (ara Lq 2:41-52), li qagħad għall-ġenituri tiegħu imma kien kapaċi jinqata' minnhom biex jagħmel dak li hu ta' Missieru, jista' joffrilna dawl prezzjuż biex nagħtu impostazzjoni evangelika lir-relazzjonijiet fil-familji tagħna.

## **Imsejhin ghal-libertà**

### *Il-Vangelu tal-libertà*

**73.** Il-libertà hi kundizzjoni essenzjali għal kull għazla awtentika fil-ħajja. Hi turriskja li tiġi mifhuma ħazin, anki għax mhux dejjem tiġi pprezentata kif suppost. Il-Knisja nfisha tispicča biex, f'għajnejn ħafna żgħażaġh, tidher bħala istituzzjoni li timponi regoli, projbizzjonijiet u obbligi. Imma Kristu “ħelisna biex ngħixu ta' nies ħielsa” (Gal 5:1), u għaddiena mill-ħajja tal-Liġi għal dik tal-Ispirtu. Fid-dawl tal-Vangelu, jixraq li illum nagħrfu b'iktar ċarezza li l-libertà minnha nfisha hi relazzjonali u nuru li l-passjonijiet u l-emozzjonijiet huma rilevanti skont kemm jorjentaw lejn il-laqgħa awtentika mal-persuna l-oħra. Din il-perspettiva turina b'mod ċar li l-vera libertà tista' tinftiehem u hi possibbli biss f'relazzjoni mal-verità (ara Ġw 8:31-32) u fuq kollox mal-imħabba (ara 1 Kor 13:1-13; Gal 5:13): il-libertà hi li nkunu dak li aħna fil-qalb ta' ieħor.

### *Libertà li twieġeb*

**74.** Permezz tal-fraternità u s-solidarjetà li jgħixu, speċjalment ma' dawk li huma fl-aħħar post, iż-żgħażaġh jiskopru li l-libertà awtentika tinbet milli jhossuhom milqugħa u tikber meta jagħmlu wisa' għall-oħrajn. Jagħmlu esperjenza tixxiebah meta jimpenjaw ruħhom biex jikkultivaw is-sobrietà jew ir-rispett lejn l-ambjent. L-esperjenza tal-għarfien reċiproku u tal-impenn maqsum bejn ħafna twassalhom jiskopru li f'qalbhom hemm tgħammar dik is-sejha siekta għall-imħabba li ġejja minn Alla. Hekk isir iżjed faċli li jagħrfu d-dimensjoni traxxendenti li oriġinarjament il-libertà għandha fiha u li, meta tidhol f'kuntatt mal-esperjenzi l-aktar intensi tal-ħajja – it-twelid u l-mewt, il-ħbiberija u l-imħabba, il-ħtija u l-maħfra – titqanqal b'mod iżjed ħaj. Huma sewwasew dawn l-esperjenzi li jgħinuna nagħrfu li n-natura tal-libertà hi radikalment waħda ta' tweġiba.

### *Il-libertà u l-fidi*

**75.** Fuq ħamsin sena ilu, San Pawlu VI daħhal l-espressjoni “djalogu tas-salvazzjoni” u interpreta l-missjoni tal-Iben fid-dinja bħala waħda ta' “stedina ta' mħabba”. Imma zied ukoll li l-bnedmin “liberi [...] jersqu għad-djalogu jew jaħarbu” (ara *Ecclesiam suam*, n. 77). F'din il-perspettiva, l-att ta' fidi personali jidher bħala ħieles u ħellies: isir il-punt tat-tluq biex nagħmlu tagħna f'tit f'tit il-kontenut tal-fidi. Għalhekk il-fidi mhijiex xi element li nżiduh kważi fuq barra tal-libertà, imma hi l-ħolqa tal-kuxjenza mal-verità, mal-ġid u mal-ġmiel, li nsibuhom b'mod sħiħ f'Ġesù. Ix-xhieda ta' tant żgħażaġh martri tal-imghoddi u tal-lum, li dwiet b'tant qawwa fis-Sinodu, hi l-prova l-iżjed konvinċenti li l-fidi, quddiem il-qawwiet tad-dinja, tal-ingustizzji tagħha u saħansitra quddiem il-mewt, kapaci teħlisna.

### *Il-libertà miġruha u mifdija*

**76.** Il-libertà umana hi mmarkata mill-ġrieħi tad-dnub personali u tal-konkupixxenza. Imma meta, grazzi għall-maħfra u għall-ħniena, il-persuna tiġi konxja mix-xkiel li jzommha lsira, hi tikber fil-maturità u tista' tmidd għonqha bi ħsiebha iżjed ċar għall-għażliet defenittivi tal-ħajja. F'perspettiva edukattiva, importanti ngħinu liż-żgħażaġh ma jaqtgħux qalbhom quddiem żbalji u fallimenti, imqar jekk umiljanti, għax dawn jagħmlu parti integrali mill-mixja lejn libertà iżjed matura, konxji mill-kobor u d-dgħufija tagħhom.

Imma l-ħażen m'għandux l-aħħar kelma: “Għax Alla hekk ħabb lid-dinja li ta lil Ibnu l-waħdieni” (Ġw 3:16). Hu ħabbna sal-aħħar u hekk kisbilna l-libertà tagħna. B'mewtu għalina fuq is-salib hu sawwab l-Ispirtu tiegħu, u “fejn hemm l-Ispirtu tal-Mulej hemm il-ħelsien” (2 Kor 3:17): ħelsien ġdid, Paskwali, li jseħh fl-għotja tagħna ta' kuljum.

## **KAPITLU II**

## IL-MISTERU TAL-VOKAZZJONI

### It-tiftixa tal-vokazzjoni

*Vokazzjoni, vjaġġ u skoperta*

**77.** Ir-rakkont tas-sejha ta' Samwel (ara 1 Sam 3:1-12) jgħinna nifhmu l-aspetti fundamentali tad-dixxerniment: is-smiġh u l-għarfien tal-inizjattiva divina, esperjenza personali, għarfien progressiv, akkumpanjament kollu sabar u li jirrispetta l-misteru li qed isehh, destinazzjoni komunitarja. Il-vokazzjoni ma timponix ruħha fuq Samwel bħallikieku kienet destin li jkollu jgarrab; hi proposta ta' mħabba, mandat missjunarju fi storja ta' fiduċja reċiproka kull ġurnata tal-ħajja.

Kif kien għaž-žaġħzuġħ Samwel, hekk ukoll għal raġel u mara l-vokazzjoni, għalkemm għandha mumentu qawwija u pprivileġġjati, iġġib magħha vjaġġ twil. Il-Kelma tal-Mulej trid iż-żmien biex tiġi mifhuma u interpretata; il-missjoni li għaliha huwa jsejjaħ tidher biċċa biċċa. Iż-żgħażaġħ huma affaxxinati mill-avventura tal-iskoperta f'it f'it tagħhom infushom. Huma jieħdu pjaċir jitgħallmu mill-attivitajiet li jagħmlu, mil-laqgħat u mir-relazzjonijiet, u jpoġġu lilhom infushom taħt il-prova fil-ħajja ta' kuljum. Għandhom bżonn jiġu meġġuna jiġbru flimkien id-diversi esperjenzi u jaqrawhom taħt il-lenti tal-fidi, biex jегħlbu r-riskju li kollox jithalla mxerred u jagħrfu s-sinjali li bihom jitellem Alla. Fl-iskoperta tal-vokazzjoni, mhux kollox hu ċar minnufih, għax il-fidi “‘tara’ fil-mod kif jimxi [l-bniedem], fil-mod kif jidhol fl-ispazju miftuħ tal-kelma ta’ Alla” (FRANĠISKU, *Lumen fidei*, 9).

*Vokazzjoni, grazzja u liberta*

**78.** Mal-medda tas-sekli, l-għarfien teologiku tal-misteru tal-vokazzjoni kellu aċcentwazzjonijiet differenti, skont il-kuntest soċjali u ekkleżjali li fih it-tema ġiet elaborata. Hu x'nhu, irridu nirrikonoxxu l-karattru analogiku tat-terminu “vokazzjoni” u l-ħafna dimensjonijiet marbuta mar-realtà li jrid ifisser. Dan minn żmien għal żmien wassal biex jidhru iktar ċerti aspetti minn oħrajn, b'perspettivi li mhux dejjem għarfu jħarsu bl-istess bilanċ il-kumplessità tal-flimkien. Biex nifhmu b'mod profund il-misteru tal-vokazzjoni li ssib f'Alla l-bidu tagħha, aħna msejhin insaffu l-immaginarju tagħna u l-lingwaġġ religjuż tagħna, u nergħu nsibu l-għana u l-bilanċ tan-narrazzjoni biblika. In-nisġa bejn l-għażla divina u l-libertà umana, b'mod partikulari, irridu naħsbu fuqha 'l barra minn kull determiniżmu u minn kull estrinseċiżmu. Il-vokazzjoni la hi xi skript miktub u lest li l-bniedem sempliċiment irid jirreċta, u lanqas improvizzazzjoni teatrali bla ebda pjan li jseġwi. Ladarba Alla jsejħilna biex inkunu ħbieb u mhux qaddejja (ara Ġw 15:13), l-għażliet tagħna huma sehem reali fit-twettiq storiku tal-pjan ta' mħabbtu. L-ekonomija tas-salvazzjoni, min-naħa l-oħra, hi Misteru li jgħaddina b'mod infinit; għalhekk hu biss is-smiġh tal-Mulej li jista' jikxfilna liema parti aħna msejhin li jkollna fiha. Milqugħa f'dan id-dawl, il-vokazzjoni tidher tassew bħala don ta' grazzja u ta' patt, bħala l-isbaħ u l-egħżeż sigriet tal-libertà tagħna.

*Holqien u vokazzjoni*

**79.** Fl-istqarrija tagħha li l-ħwejjeġ kollha kienu maħluqa permezz ta' Kristu u għalih (ara Kol 1:16), l-Iskrittura torjentana biex naqraw il-misteru tal-vokazzjoni bħala realtà li timmarka l-istess holqien ta' Alla. Alla ħalaq bil-Kelma tiegħu li “ssejjaħ” għall-eżistenza u għall-ħajja u mbaġħad, fil-kaos ta' dak li mhux magħżul, “jagħżel”, u jimmarka l-kożmu bil-ġmiel tal-ordni u l-armonija tad-diversità. Jekk diġà San Pawlu VI kien afferma li “kull ħajja hi vokazzjoni” (ara *Populorum progressio*, 15), Benedittu XVI għafas fuq il-fatt li l-bniedem hu maħluq bħala essri djalogiku: il-Kelma ħallieqa “ssejjaħ lil kull wieħed u waħda b'mod

personali, u hekk turi li l-*istess* *hajja hi vokazzjoni f'relazzjoni ma' Alla*" (ara *Verbum Domini*, 77).

### *Għal kultura vokazzjonali*

**80.** Meta nitkellmu fuq il-*hajja* tal-bniedem f'termini vokazzjonali nistgħu nuru xi elementi li huma importanti hafna biex żagħżuġh jikber: ifisser neskludu li l-mod kif huwa jikber u jiżviluppa jiġi determinat mid-destin jew b'kumbinazzjoni, kif ukoll li jkun gid privat li jieħu ħsiebu hu waħdu. Jekk fl-ewwel każ ma hemmx vokazzjoni għax ma hemmx l-għarfien ta' destinazzjoni denja li teżisti, fit-tieni l-bniedem maħsub "bla rbit ta' xejn" isir "bla vokazzjoni". Għalhekk importanti noħolqu l-kundizzjonijiet biex fil-komunitajiet Insara kollha, ibda mill-kuxjenza li għandhom ta' mgħammdin il-membri fi hđanhom, tiżviluppa kultura vokazzjonali vera u proprja u impenn kostanti ta' talb għall-vokazzjonijiet.

## **Il-vokazzjoni biex nimxu wara Ġesù**

### *Il-faxxinu ta' Ġesù*

**81.** Hafna żgħażaġh huma affaxxinati mill-figura ta' Ġesù. Hajtu tidhrilhom tajba u sabiħa, għax fqira u sempliċi, magħmula minn ħbiberija sinċiera u profonda, mogħtija għall-aħwa b'generożità, qatt magħluqa għal hadd, imma dejjem disponibbli għad-don. Il-*hajja* ta' Ġesù tibqa' anki illum xi haġa li tiġbidna lejha u tispirana bil-kbir; hi għaż-żgħażaġh kollha provokazzjoni li tisfida. Il-Knisja taf li dan ġej mill-fatt li Ġesù għandu rabta profonda ma' kull bniedem, għax "Kristu, Adam il-ġdid, meta juri l-misteru tal-Missier u tal-imħabba tiegħu, juri wkoll għalkollox il-bniedem lill-bniedem stess u jurih is-sejħa l-aktar għolja tiegħu" (ara *Gaudium et spes*, n. 22).

### *Fidi, vokazzjoni u dixxipulat*

**82.** Fil-fatt, Ġesù mhux biss affaxxina bil-*hajja* tiegħu, imma sejjaħ ukoll esplicitament għall-fidi. Hu ltaqa' ma' bnedmin li għarfu fil-ġesti tiegħu u fi kliemu l-mod it-tajjeb kif jistgħu jtkellmu ma' Alla u jġibu ruħhom miegħu, biex daħlu f'dik il-fidi li twassal għas-salvazzjoni: "Binti, il-fidi tiegħek salvatek. Mur fis-sliem!" (Lq 8:48). Ohrajn li ltaqgħu miegħu ġew imsejħin biex isiru dixxipli u xhieda tiegħu. Lil min ried isir dixxiplu tiegħu hu ma ħbilux l-esiġenza li jerfa' salibu ta' kuljum u jimxi warajh fit-triq Paskwali tal-mewt u tal-qawmien. Ix-xheida tal-fidi għadha *hajja* fil-Knisja, sinjal u strument ta' salvazzjoni għall-popli kollha. L-appartenenza għall-komunità ta' Ġesù dejjem għarfet li hemm bosta xorta ta' mixja warajh. Il-parti l-kbira tad-dixxipli għexu l-fidi fil-kundizzjonijiet ordinarji tal-*hajja* ta' kuljum; imma hemm ohrajn, inklużi xi figuri femminili, li qasmu fil-*hajja* itineranti u profetika tal-Imgħallem tagħhom (ara Lq 8:1-3); sa mill-bidu l-Appostli kellhom rwol partikulari fil-komunità u ġew assoċjati minnu mal-ministeru tiegħu ta' gwida u ta' predikazzjoni.

### *Il-Verġni Marija*

**83.** Fost il-figuri bibliċi kollha li juru l-misteru tal-vokazzjoni għandna nikkontemplaw b'mod waħdieni dik ta' Marija. Xebba żagħżuġha li bl-"iva" tagħha għamlet possibbli l-Inkarnazzjoni billi ħolqot il-kundizzjonijiet biex kull vokazzjoni oħra fil-Knisja tista' tiġi mnissla, hi tibqa' l-ewwel dixxiplu ta' Ġesù u l-mudell ta' kull dixxipulat. Fil-pellegrinaġġ tagħha tal-fidi, Marija mxiet wara Binha sa riplejn is-salib, u, wara l-Qawmien, sieħbet lill-Knisja li kienet għadha titwieled lejn Għid il-Ħamsin. Bħala omm u għalliema hanina tibqa' ssieħeb lill-Knisja u titlob lill-Ispirtu li jagħti l-*hajja* lil kull vokazzjoni. Allura hu ċar li l-"prinċipju Marjan" għandu rwol eminenti u jdawwal il-*hajja* kollha tal-Knisja fid-diversi manifestazzjonijiet tagħha. Biswit il-Verġni Mbierka, anki l-figura ta' Ġużeppi, l-għarus tagħha, hi mudell eżemplari ta' tweġiba vokazzjonali.



## **Vokazzjoni u vokazzjonijiet**

### *Vokazzjoni u missjoni fil-Knisja*

**84.** Ma nistgħux nifhmu b'mod sħiħ it-tifsira tal-vokazzjoni tal-Magħmudija jekk ma nqisux li din hi għal kulhadd, hadd eskluż, sejha għall-qdusija. Din is-sejha timplika bilfors l-istedina biex niehdu sehem fil-missjoni tal-Knisja, li għandha bħala għan fundamentali tagħha l-komunjoni ma' Alla u bejn il-bnedmin kollha. Il-vokazzjonijiet ekkleżjali fil-fatt huma espressjonijiet kotrana u mirquma li permezz tagħhom il-Knisja twettaq is-sejha tagħha biex tkun sinjal reali tal-Vanġelu milqugħ f'komunità ta' aħwa. Id-diversi għamliet ta' mixja wara Kristu jesprimu, kull waħda bil-mod tagħha, il-missjoni li tagħti xhieda ta' Ġesù, li fih kull bniedem isib is-salvazzjoni.

### *Il-varjetà tal-kariżmi*

**85.** San Pawl fl-ittri tiegħu jsemmi kemm-il darba din it-tema, u jfakkar fix-xbieha tal-Knisja bħala ġisem magħmul minn bosta membri, waqt li juri kif kull membru hu meħtieġ u fl-istess waqt relattiv għall-ġabra flimkien, għax l-għaqda tagħhom kollha flimkien biss tista' tagħmel il-ġisem ħaj u f'armonija. L-għerq ta' din il-komunjoni l-Appostlu jsibu fl-istess misteru tat-Trinità Qaddisa: "Hemm imbagħad diversi doni, imma l-istess wieħed hu l-Ispirtu; hemm diversi ministeri, imma l-istess wieħed hu l-Mulej; hemm diversi ħidmiet, imma l-istess Alla, li jaħdem kollox f'kulhadd" (1 Kor 12:4-6). Il-Konċilju Vatikan II u l-maġisteru li ġie wara joffru indikazzjonijiet prezzjużi biex nelaboraw teologija korretta tal-kariżmi u tal-ministeri fil-Knisja, b'mod li nistgħu nilqgħu b'rikonoxxenza u bl-għerf nagħtu valur lid-doni tal-grazzja li l-Ispirtu jqanqal il-ħin kollu fil-Knisja biex iżommha żagħżuġha.

### *Professjoni u vokazzjoni*

**86.** Għal ħafna żgħażaġh, l-orjentament professjonali jingħax f'xefaq vokazzjonali. Mhux darba u tnejn jirrifjutaw proposti ta' xogħol li jwegħdu ħafna imma li mhumiex f'linja mal-valuri Nsara, u l-għażla tal-mixjiet ta' formazzjoni ssir billi jistaqsu kif jistgħu jagħmlu frott mit-talenti personali tagħhom għas-servizz tas-Saltna ta' Alla. Għal ħafna, ix-xogħol hu okkażjoni biex jagħrfu u jivvalorizzaw id-doni li rċievew: hekk il-bnedmin ikunu jieħdu sehem attiv fil-misteru Trinitarju tal-ħolqien, il-fidwa u t-tqaddis tal-bnedmin.

### *Il-familja*

**87.** Iż-żewġ Assemblej sinodali riċenti fuq il-familja, li warajhom ħarġet l-Eżortazzjoni appostolika *Amoris lætitia*, offrew kontribut għani dwar il-vokazzjoni tal-familja fil-Knisja u s-sehem uniku li l-familji huma msejha jagħtu għax-xhieda tal-Vanġelu permezz tal-imħabba reċiproka, it-tniissil u l-edukazzjoni tal-ulied. Waqt li niftakru fl-għana li ħareġ mid-dokumenti riċenti, infakkru fl-importanza li nerġgħu naqbd u f'idejna l-messaġġ tagħhom biex niskopru mill-ġdid u nfiehm u liż-żgħażaġh il-ġmiel tal-vokazzjoni taż-żwieġ.

### *Il-ħajja kkonsagrata*

**88.** Id-don tal-ħajja kkonsagrata, fl-għamla tagħha kemm kontemplattiva u kemm attiva, li l-Ispirtu jqajjem fil-Knisja, għandu valur profetiku partikulari għax hu xhieda hienja tal-imħabba mogħtija b'xejn. Meta l-komunitajiet reliġjużi u l-fondazzjonijiet il-godda jgħixu l-fraternità b'mod awtentiku, huma jsiru skejjel ta' komunjoni, ċentri ta' talb u ta' kontemplazzjoni, imkejjen ta' xhieda ta' djalogu bejn il-ġenerazzjonijiet u l-kulturi u spazji għall-evanġelizzazzjoni u l-karità. Il-missjoni ta' ħafna persuni kkonsagrati li jieħdu ħsieb tal-foqra fil-periferiji tad-dinja turi konkretament l-għotja sħiħa ta' Knisja li toħroġ. Jekk f'xi reġjuni qed tesperjenza tnaqqis fil-għadd u l-isfida tal-avvanz fl-età, il-ħajja kkonsagrata għadha realtà għammiela u kreattiva anki permezz tal-korresponsabbiltà ma' ħafna lajċi li

jaqsmu fl-ispirtu u l-missjoni tad-diversi karizmi. Il-Knisja u d-dinja ma jistgħux jgħaddu mingħajr dan id-don vokazzjonali, li hu riżorsa kbira għal żmienna.

*Il-ministeru ordnat*

**89.** Il-Knisja dejjem kellha għożża partikulari għall-vokazzjonijiet għall-ministeru ordnat, fl-għarfien li dan tal-aħħar hu element kostituttiv tal-identità tagħha u huwa meħtieġ għall-ħajja Nisranija. Għalhekk, hi dejjem rawmet attenzjoni speċifika għall-formazzjoni u l-akkumpanjament tal-kandidati għall-presbiterat. It-tħassib ta' ħafna Knejjes għall-fatt li l-għadd qed jonqos jitlob riflessjoni mgedda fuq il-vokazzjoni għall-ministeru ordnat u fuq pastorali vokazzjonali li tagħraf turi l-faxxinu tal-persuna ta' Ġesù u tas-sejha tiegħu biex ikun hemm ragħajja għall-merħla tiegħu. Anki l-vokazzjoni għad-djakonat permanenti għandha bżonn ta' attenzjoni ikbar, għax hi riżorsa li għadhom ma ġewx żviluppata l-potenzjalitajiet kollha tagħha.

*Il-kundizzjoni ta' min hu "single"*

**90.** Is-Sinodu rrifletta fuq il-kundizzjoni tal-persuni li jgħixu bħala "single", u jagħraf li b'dan it-terminu jistgħu jiġu indikati sitwazzjonijiet ta' ħajja differenti sew minn xulxin. Dawn is-sitwazzjonijiet jistgħu jiddependu minn ħafna raġunijiet, mixtieqa u mhumiex, u minn fatturi kulturali, reliġjużi, soċjali. Għalhekk dan jista' jesprimi firxa wiesgħa ħafna ta' mixjiet. Il-Knisja tagħraf li din il-kundizzjoni, hekk mifhuma f'logika ta' fidi u ta' don, tista' ssir waħda mill-ħafna toroq li permezz tagħhom titwettagħ il-grazzja tal-Magħmudija u nimxu lejn dik il-qdusija li għaliha lkoll aħna msejhin.

### KAPITLU III

## IL-MISSJONI LI NAKKUMPANJAW

### Il-Knisja li takkumpanja

*Quddiem l-għażliet*

**91.** Fid-dinja tal-lum, ikkaratterizzata minn pluraliżmu dejjem iżjed evidenti u minn disponibbiltà ta' għażliet dejjem usa', it-tema tal-għażliet tidher quddiemna b'qawwa ikbar u fuq diversi livelli, fuq kollox quddiem mixjiet ta' ħajja dejjem inqas lineari, ikkaratterizzati minn prekarjetà kbira. Fil-fatt, spiss iż-żgħażaġħ issibhom nofs triq bejn viżjonijiet estremi u oħrajn inġenwi: milli jqisuhom priża ta' destin diġà miktub u persistenti, għal li jhossuhom mirbuħa minn astratt ideali ta' eċċellenza, fi kwadru ta' kompetizzjoni eċċessiva u vjolenti.

Għalhekk, li nakkumpanjawhom biex jagħmlu għażliet validi, stabbli u mibnija tajjeb, hu servizz li l-ħtieġa tiegħu tinħass kullimkien. Għall-Knisja, li tagħmel lilha nfisha preżenti, twiežen u takkumpanja l-mixja lejn għażliet awtentiċi, hu mod kif tħaddem il-funzjoni materna tagħha u tnissel 'l-ulied Alla għal-libertà. Dan is-servizz mhux ħlief il-kontinwazzjoni tal-mod kif Alla ta' Ġesù Kristu jaġixxi fil-konfront tal-poplu tiegħu: permezz ta' preżenza kostanti u kordjali, qrubija dedikata u kollha mħabba u ħlewwa bla qies.

*Naqsmu l-ħobż flimkien*

**92.** Kif jgħallem ir-rakkont tad-dixxipli ta' Għemmaws, l-akkumpanjament jitlob id-disponibbiltà biex nagħmlu flimkien biċċa mit-triq, nistabbilixxu relazzjonijiet li għandhom tifsira. L-origni tat-terminu "akkumpanjament" ifakkarna fil-ħobż maqsum (*cum pane*), bl-għana simboliku uman u sagramentali ta' din it-tifsira. Għalhekk hi l-komunità flimkien l-ewwel sugġett tal-akkumpanjament, proprju għax fi ħdanha tiżviluppa dik in-nisġa ta' relazzjonijiet li tista' twiežen il-persuna fil-mixja tagħha u tagħtiha punti ta' riferiment u ta' orjentament. L-akkumpanjament biex il-bniedem jikber umanament u Kristjanament lejn il-

ħajja adulta hu waħda mix-xejriet li bihom il-komunità turi li hi kapaċi tiġgedded u ġgedded id-dinja.

L-Ewkaristija hi tifikira ħajja tal-ġrajja tal-Ġhid, post ipprivileġġjat tal-evanġelizzazzjoni u tat-trasmissjoni tal-fidi fid-dawl tal-missjoni. Fil-ġemgħa miġbura għaċ-ċelebrazzjoni Ewkaristika, l-esperjenza li nħallu lil Ġesù jmissna, jgħallimna u jfejjaqna personalment takkumpanja lil kull wieħed u waħda fil-mixja tiegħu biex jikber bħala persuna.

#### *Ambjenti u rwoli*

**93.** Barra mill-membri tal-familja, huma msejħa biex iwettqu dan ir-rwol ta' akkumpanjament il-persuni kollha sinifikattivi fid-diversi oqsma tal-ħajja taż-żgħażaġħ, bħall-għalliema, l-animaturi, dawk li jharrġuhom jew figuri oħra ta' riferiment, anki professjonali. Saċerdoti u reliġjużi, anki jekk m'għandhomx il-monopolju tal-akkumpanjament, għandhom dmir speċifiku li johroġ mill-vokazzjoni tagħhom u li għandhom jiskopru mill-ġdid, kif mitlub miż-żgħażaġħ preżenti għall-Assemblea sinodali, f'isem tant oħrajn. L-esperjenza ta' xi Knejjes tgħolli r-rwol tal-katekisti bħala akkumpanjaturi tal-komunitajiet Insara u tal-membri tagħhom.

#### *Nakkumpanjaw l-inseriment fis-soċjetà*

**94.** L-akkumpanjament ma jistax jillimita ruħu għall-mixja ta' maturazzjoni spiritwali u għall-prattika tal-ħajja Nisranija. Jista' jħalli daqstant ieħor frott l-akkumpanjament fil-mixja li fiha ftit ftit wieħed jassumi iktar responsabbiltajiet fi ħdan is-soċjetà, ngħidu aħna fil-qasam professjonali jew tal-impenn soċjopolitiku. F'dan is-sens, l-Assemblea sinodali tirrakkomanda l-valorizzazzjoni tad-duttrina soċjali tal-Knisja. Fi ħdan soċjetà u komunitajiet ekkleżjali dejjem iżjed interkulturali u multireliġjużi, hu meħtieġ akkumpanjament speċifiku għar-relazzjoni mad-diversità, li jagħtiha l-valur tagħha bħala għana reċiproku u possibbiltà ta' komunjonijiet fraterna, kontra t-tentazzjoni doppja li ningħalqu fl-identità tagħna u tar-relattivizmu.

### **L-akkumpanjament komunitarju, fi grupp u personali**

#### *Tensjoni għammiela*

**95.** Hemm kumplimentarjetà kostituttiva bejn l-akkumpanjament personali u dak komunitarju, li kull spiritwalità jew sensibbiltà ekkleżjali hi msejħa torqom b'mod oriġinali. Fuq kollox, ikun f'mumentu partikularment delikati, ngħidu aħna l-faži tad-dixxerniment dwar għażliet fundamentali tal-ħajja jew iż-żmien li fih wieħed irid jgħaddi minn mumentu kritiċi, li l-akkumpanjament personali dirett jagħti l-iktar frott. Imma jibqa' importanti anki fil-ħajja ta' kuljum bħala triq biex ninzlu iktar fil-fond tar-relazzjoni tagħna ma' Alla.

Ta' min jishaq imbagħad fuq l-urġenza li nakkumpanjaw personalment seminaristi, saċerdoti u reliġjużi żgħażaġħ fil-formazzjoni, kif ukoll il-koppji fil-mixja ta' thejjija għaž-żwieġ u fl-ewwel żminijiet wara ċ-ċelebrazzjoni tas-sagrament, imnebbħin mill-katekumenat.

#### *L-akkumpanjament komunitarju u ta' grupp*

**96.** Ġesù akkumpanja l-grupp tad-dixxipli tiegħu u qasam magħhom il-ħajja ta' kuljum. L-esperjenza komunitarja turi x'inhuma l-kwalitajiet u l-limiti ta' kull persuna u tkabbar il-kuxjenza umli li, mingħajr il-qsim tad-doni li wieħed ikun irċieva għall-ġid ta' kulhadd, ma tistax timxi wara Ġesù.

Din l-esperjenza tkompli fil-prattika tal-Knisja, li tara liż-żgħażaġħ inseriti fil-gruppi, movimenti u għaqdiet ta' kull xorta, fejn jesperimentaw l-ambjent kollu mħabba u akkoljenti

u l-intensità tar-relazzjonijiet li jixtiequ. L-inseriment f'realtà ta' din ix-xorta hu ta' importanza partikulari meta tkun intemmet il-mixja tal-inizjazzjoni Nisranija, għax joffri liż-żgħażaġh l-art li fuqha jistgħu jimxu għall-maturazzjoni tal-vokazzjoni Nisranija tagħhom. F'dawn l-ambjenti hi mhegga l-preżenza ta' Ragħajja, biex jiggarantixxu akkumpanjament xieraq.

Fil-gruppi, edukaturi u animaturi jirrapprezentaw punt ta' riferiment f'termini ta' akkumpanjament, waqt li r-relazzjonijiet ta' hbiberija li jizviluppaw fi hdanhom huma l-art it-tajba għal akkumpanjament bejn persuni tal-istess età.

#### *L-akkumpanjament spiritwali personali*

**97.** L-akkumpanjament spiritwali hu proċess li jrid jgħin lill-persuna tintegra bil-mod il-mod id-diversi dimensjonijiet tal-ħajja biex timxi wara l-Mulej Ġesù. F'dan il-proċess hemm tliet mument: is-smiġh tal-ħajja, il-laqgħa ma' Ġesù u d-djalogu misterjuż bejn il-libertà ta' Alla u dik tal-persuna. Min jakkumpanja, jilqa' bis-sabar, iqanqal il-mistoqsijiet l-iżjed veri u jagħraf is-sinjali tal-Ispirtu fit-tweġiba taż-żgħażaġh.

Fl-akkumpanjament spiritwali personali nitgħallmu nagħrfu, ninterpretaw u nagħzlu fil-perspettiva tal-fidi, fis-smiġh ta' dak li l-Ispirtu jissuġġerixxi fil-ħajja ta' kuljum (ara FRANGISKU, *Evangelii gaudium*, nn. 169-173). Il-kariżma tal-akkumpanjament spiritwali, anki fit-tradizzjoni, mhix bilfors marbuta mal-ministeru ordnat. Qatt daqs illum ma neħtiegu gwidi spiritwali, missirijiet u ommijiet b'esperjenza profonda ta' fidi u ta' umanità u mhux biss imħejjija intellettwalment. Is-Sinodu jawgura li jkun hemm kixfa mill-ġdid f'dan il-qasam anki tar-riżorsa kbira ġenerattiva tal-ħajja kkonsagrata, b'mod partikulari dik femminili, u ta' lajci, adulti u żgħażaġh, iffurmati tajjeb.

#### *Akkumpanjament u Sagrament tar-Rikonċiljazzjoni*

**98.** Is-Sagrament tar-Rikonċiljazzjoni għandu rwol indispensabbi biex wiehed jimxi 'l quddiem fil-ħajja tal-fidi, li hi mmarkata mhux biss mil-limitu u mid-dgħufija, imma anki mid-dnub. Il-ministeru tar-Rikonċiljazzjoni u l-akkumpanjament spiritwali kemm jista' jkun għandhom ikunu magħzula minn xulxin, għax għandhom għanijiet u xejriet differenti. Hi pastoralment f'lokha gradwalità sana u għarfa ta' mixjiet penitenzjali, bl-involvement ta' għadd ta' persuni edukattivi, li jistgħu jgħinu liż-żgħażaġh jaqraw il-ħajja morali tagħhom, jimmaturaw sens korrett tad-dnub u fuq kollox jinfethu għall-ferħ hellies tal-ħniena.

#### *Akkumpanjament shiħ*

**99.** Is-Sinodu mbagħad jagħraf il-ħtieġa li jippromovi akkumpanjament shiħ, fejn l-aspetti spiritwali huma integrati tajjeb ma' dawk umani u soċjali. Kif jispejga l-Papa Frangisku, "id-dixxerniment spiritwali ma jeskludix l-għajnuniet tax-xjenzi umani, eżistenzjali, psikoloġiċi, soċjoloġiċi jew morali. Imma jgħaddihom il-koll" (*Gaudete et exsultate*, n. 170). Dawn huma elementi li għandna nħarsu lejhom b'mod dinamiku u fir-rispett tad-diversi spiritwalitajiet u kulturi, mingħajr esklużjonijiet u mingħajr konfużjonijiet.

L-akkumpanjament psikoloġiku jew psikoterapewtiku, jekk miftuħ għat-traxxendenza, jista' jkun fundamentali għal mixja ta' integrazzjoni tal-personalità, u jesponi ċerti aspetti tal-personalità li kienu thallew magħluqa jew imblukkati bl-għan li ssir maturazzjoni vokazzjonali. Iż-żgħażaġh jgħixu l-għana u d-dgħufija kollha tagħhom bħallikieku kienu "post li għadu qed jinbena". L-elaborazzjoni psikoloġika mhux biss tista' tghin biex wiehed bis-sabar kollu jerġa' jgħarbel l-istorja ta' ħajtu, imma anki tpoġġi mistoqsijiet biex wiehed jista' jilhaq bilanċ affettiv iżjed stabbli.

*L-akkumpanjament fil-formazzjoni għall-ministeru ordnat u għall-ħajja kkonsagrata*

**100.** Meta nilqgħu liż-żgħażaġh fid-djar ta' formazzjoni jew seminarji, importanti nivverifikaw jekk għandhomx biżżejjed għeruqhom imniżżla f'komunità, stabbiltà fir-relazzjonijiet ta' hbiberija ma' shabhom, impenn fl-istudju jew fix-xogħol, fil-kuntatt mal-faqar u t-tbatija. Fl-akkumpanjament spiritwali hu deċiżiv li nintroduċu għall-ħajja tat-talb u tal-ħidma interjuri, u nitgħallmu nagħmlu d-dixxerniment qabelxejn fil-ħajja tagħna, anki permezz ta' ċaħdiet u ta' axxeži. Iċ-ċelibat għas-Saltna (ara Mt 19:12) għandnu jinftiehem bħala don li wieħed irid jagħraf u jivverifika fil-libertà, il-ferħ, il-gratwità u l-umiltà, qabel l-ammissjoni għall-ordni jew il-professjoni sempliċi. Il-kontribut tal-psikoloġija wieħed għandu jarah bħala għajnuna għall-maturazzjoni affettiva u l-integrazzjoni tal-personalità, u għandu jkun parti mill-mixja formattiva skont l-etika professjonali u r-rispett tal-libertà effettiva ta' min ikun fil-formazzjoni. Il-figura tar-rettur jew ta' min hu responsabbli mill-formazzjoni ssir dejjem iżjed importanti bħala punt fejn tingħaqad il-mixja formattiva kollha, biex wieħed jasal għal dixxerniment realistiku f'konsultazzjoni mal-persuni kollha involuti fil-formazzjoni u biex jiddeċiedi dwar l-eventwalità li jwaqqaf il-mixja formattiva ħalli jgħin lil dak li jkun ikompli miexi fi triq vokazzjonali oħra.

Meta tkun intemmet il-faži inizjali tal-formazzjoni, irridu niżguraw il-formazzjoni permanenti u l-akkumpanjament tas-saċerdoti, il-persuni kkonsagrati, fuq kollox dawk l-iżjed żgħażaġh. Dawn spiss isibu ruħhom wiċċ imb wiċċ ma' sfidi u responsabbiltajiet sproporzjonati. Ix-xogħol tal-akkumpanjament mhux biss ta' delegati mahtura apposta, imma għandu jkun imħaddem personalment mill-isqfijiet u s-superjuri.

### **Akkumpanjaturi ta' kwalità**

*Imsejħin nakkumpanjaw*

**101.** B'ħafna modi ż-żgħażaġh talbuna nikkwalifikaw il-figura tal-akkumpanjaturi. Is-servizz tal-akkumpanjament hu missjoni awtentika, li tteġġeg għad-disponibbiltà appostolika ta' min iwettaqha. Bħad-djaknu Filippu, l-akkumpanjatur hu msejjaħ jagħti widen għas-sejħa tal-Ispirtu u joħroġ u jħalli warajh il-ħitan ta' Ġerusalemm, figura tal-komunità Nisranija, biex imur f'post deżert u mwieġher, forsi perikuluż, fejn diffiċli gġerri karru. Meta jasal hemm, irid isib il-mod kif jidhul f'relazzjoni mal-vjaġġatur barrani, biex iqanqal mistoqsija li forsi waħidha qatt ma kienet tiġi fformulata (ara Atti 8:26-40). Fil-qosor, li takkumpanja jfisser li tkun għad-dispożizzjoni tal-Ispirtu tal-Mulej u ta' min qed jiġi akkumpanjat, bil-kwalitajiet u l-ħiliet kollha tiegħek, u mbagħad ikollok il-kuraġġ li b'umiltà twarrab għall-ġenb.

*Il-profil tal-akkumpanjatur*

**102.** L-akkumpanjatur it-tajjeb hu persuna bbilanċjata, li taf tisma', b'ħajja ta' fidi u ta' talb, li taf x'inhuma d-dgħufijiet tagħha. Għalhekk taf tkun akkoljenti maż-żgħażaġh li takkumpanja, mingħajr moralizmi u mingħajr tolleranzi foloz. Meta jkun hemm bżonn, taf toffri wkoll il-kelma tal-korrezzjoni fraterna.

L-għarfien li l-akkumpanjament hu missjoni li titlob li wieħed iniżżel għeruqu fil-fond tal-ħajja spiritwali jista' jgħinu biex jibqa' ħieles fil-konfront taż-żgħażaġh li jkun qed jakkumpanja: jirrispetta dak li joħroġ mill-mixja tagħhom, iweżinhom bit-talb u jifraħ bil-frott li l-Ispirtu jwettaq f'dawk li jifthulu qalbhom, mingħajr ma jipprova jimponi r-rieda tiegħu u l-preferenzi tiegħu. Bl-istess mod ikun kapaċi jaqdi, u mhux jokkupa ċ-ċentru tax-xena jew jassumi atteġġjamenti possessivi jew li jimmanipulaw u joħolqu dipendenza u mhux libertà tal-persuni. Dan ir-rispett profund ikun l-aqwa garanzija kontra r-riskji tal-manipulazzjoni jew ta' abbuži ta' kull għamla.

*L-importanza tal-formazzjoni*

**103.** Biex jista' jwettaq is-servizz tiegħu, l-akkumpanjatur sa jkollu b'zonn jikkultiva l-ħajja spiritwali tiegħu, jikber fir-relazzjoni li torbtu ma' Dak li tah il-missjoni. Fl-istess waqt ikollu b'zonn tal-għajnuna tal-komunità ekkleżjali li minnha jagħmel parti. Importanti jirċievi l-formazzjoni speċifika għal dan il-ministeru partikulari u li huwa wkoll ikun jista' jibbenefika mill-akkumpanjament u s-supervizjoni.

Fl-aħħar nett, ta' min ifakkar li aspetti li jikkarakterizzawna bhala Knisja u li jiġbdu l-apprezzament kbir taż-żgħażaġħ huma d-disponibbiltà u l-ħila li naħdmu f'*équipe*: b'dan il-mod inkunu iktar sinifikattivi, effikaċi u inċiżivi fil-formazzjoni taż-żgħażaġħ. Din il-kompetenza fil-ħidma komunitarja titlob il-maturazzjoni ta' virtujiet relazzjonali speċifiċi: id-dixxiplina tas-smiġħ u l-ħila li nagħmlu wisa' għall-ieħor, il-ħeffa biex naħfru u d-disponibbiltà li nagħtu sehemna skont spiritwalità vera u proprja ta' komunjonijiet.

## **KAPITLU IV L-ARTI TAD-DIXXERNIMENT**

### **Il-Knisja, ambjent għad-dixxerniment**

*Għadd ta' sinifikati fil-varjetà tat-tradizzjonijiet spiritwali*

**104.** L-akkumpanjament vokazzjonali hu dimensjoni fundamentali ta' proċess ta' dixxerniment min-naħa tal-persuna li hi msejha tagħzel. It-terminu "dixxerniment" jintuża b'ħafna tifsiriet, anki jekk marbuta bejniethom. F'sens iżjed ġenerali, dixxerniment hu l-proċess li fih jittieħdu deċiżjonijiet importanti; f'sens ieħor, li hu iktar tat-tradizzjoni Nisranija u li fuqu sa nieqfu b'mod partikulari, jikkorrispondi għad-dinamika spiritwali li permezz tagħha persuna, grupp jew komunità jfittxu li jagħrfu u li jilqgħu r-rieda ta' Alla fil-konkret tas-sitwazzjoni tagħhom: "Ippruvaw kolloxx; it-tajeb żommuh" (1 Tess 5:21). Bhala attenzjoni biex wiehed jagħraf il-lehen tal-Ispirtu u jilqa' s-sejha tiegħu, id-dixxerniment hu dimensjoni essenzjali tal-istil tal-ħajja ta' Ġesù, atteggjament profund iktar milli xi att puntwali.

Matul l-istorja tal-Knisja d-diversi spiritwalitajiet affrontaw it-tema tad-dixxerniment, b'diversi aċċentwazzjonijiet anki f'rabta mad-diversi sensibbiltajiet karizmatiki u epoki storiċi. Matul is-Sinodu rajna xi elementi komuni, li ma jneħħux id-diversità tal-lingwaġġi: il-preżenza ta' Alla fil-ħajja u fl-istorja ta' kull persuna; il-possibbiltà li wiehed jagħraf fejn Alla jaħdem; ir-rwol tat-talb, tal-ħajja sagramentali u tal-axxeżi; il-konfront kontinwu mal-esiġenzi tal-Kelma ta' Alla; il-libertà meta mqabbla maċ-ċertezzi miksuba; il-verifika kostanti mal-ħajja ta' kuljum; l-importanza ta' akkumpanjament xieraq.

*Ir-riferiment kostituttiv għall-Kelma u għall-Knisja*

**105.** Bhala "atteggjament interjuri li għandu għeruqu f'*att ta' fidi*" (FRANĠISKU, *Diskors fl-1 Kongregazzjoni Ġenerali tal-XV-il Assemblea Ġenerali Ordinarja tas-Sinodu tal-Isqfijiet*, 3 ta' Ottubru 2018), id-dixxerniment minnu nnifsu jwassalna għand il-Knisja, li l-missjoni tagħha hi li tħabrek biex kull bniedem jiltaqa' mal-Mulej li diġà qed jaħdem f'ħajtu u fil-qalb tiegħu.

Il-kuntest tal-komunità ekkleżjali jiffavorixxi klima ta' fiduċja u ta' libertà fit-tiftix tal-vokazzjoni f'ambjent ta' ġabra u ta' talb; joffri opportunitajiet konkreti biex wiehed jaqra mill-ġdid l-istorja tiegħu u jerga' jiskopri d-doni u l-vulnerabbiltajiet tiegħu fid-dawl tal-Kelma ta' Alla; jgħin lil dak li jkun biex jikkonfronta ruħu ma' xhieda li fihom huma

mlaħħma diversi għażliet tal-ħajja. Anki l-laqqgħa mal-foqra twassal għall-approfondiment ta' x'nhu tabilhaqq essenzjali fil-ħajja, waqt li s-Sagramenti – b'mod partikulari l-Ewkaristija u r-Rikonċiljazzjoni – huma ikel u għajjnuna għal min miexi biex jiskopri r-rieda ta' Alla.

Ix-xefaq komunitarju hu dejjem implikat f'kull dixxerniment, li qatt ma jista' jirriduċi ruħu għad-dimensjoni individwali biss. Fl-istess waqt, kull dixxerniment personali jisfida lill-komunità kollha, ihegġiġha biex tagħti widen għal dak li l-Ispirtu qed jissuġġerilha permezz tal-esperjenza spiritwali tal-membri tagħha: bħal kull min jemmen, anki l-Knisja hi dejjem f'dixxerniment.

## **Il-kuxjenza fid-dixxerniment**

### *Alla jkellel lill-qalb*

**106.** Id-dixxerniment jitlob l-attenzjoni għal dak li għaddej fil-qalb ta' kull bniedem. Fit-testi bibliċi jintuza t-terminu "qalb" biex jindikaw l-punt ċentrali tal-interjorità tal-persuna, fejn is-smiġħ tal-Kelma li Alla kontinwament itarrfilha jsir kriterju ta' valutazzjoni tal-ħajja u tal-għażliet (ara Salm 139). Il-Bibbja tħares lejn id-dimensjoni personali, imma fl-istess waqt tishaq fuq dik komunitarja. Lanqas il-"qalb ġdida" mwiegħda mill-profeti ma hi don individwali, imma hi għal Izrael kollu, li fit-tradizzjoni u l-istorja salfivika tiegħu hu inserit l-individwu li jemmen (ara Eżek 36:26-27). Il-Vangelu jkompli fl-istess triq: Ġesù jishaq fuq l-importanza tal-interjorità u jqiegħed fil-qalb iċ-ċentru tal-ħajja morali (ara Mt 15:18-20).

### *L-idea Nisranija ta' kuxjenza*

**107.** L-Appostlu Pawlu jkompli jagħni dak li t-tradizzjoni biblika elaborat dwar il-qalb billi jqiegħedha f'relazzjoni mat-terminu "kuxjenza", li hu jieħu mill-kultura ta' żmienu. Hu fil-kuxjenza li wiehed isib il-frott tal-laqqgħa u tal-komunjoni ma' Kristu: trasformazzjoni salvifika u li wiehed jilqa' libertà ġdida. It-tradizzjoni Nisranija tishaq fuq il-kuxjenza bħala post ipprivileġġjat ta' intimità speċjali ma' Alla u ta' laqqgħa miegħu, fejn nisimġu leħnu: "Il-kuxjenza hija ċ-ċentru l-aktar moħbi tal-bniedem u s-santwarju fejn hu jinsab waħdu ma' Alla, u fejn il-leħen ta' Alla jinstama' ġo fina" (*Gaudium et spes*, n. 16). Din il-kuxjenza mhix xi smiġħ immedjat u superficjali, lanqas "għarfien tagħna nfusna": hi preżenza traxxendenti, li kull wiehed isib fil-ġewwieni tiegħu, imma li ma hix proprjetà tiegħu.

### *Il-formazzjoni tal-kuxjenza*

**108.** Il-formazzjoni tal-kuxjenza hi mixja li tieħu l-ħajja kollha u li fiha nitgħallmu nrawmu fina l-istess sentimenti ta' Ġesù Kristu billi nagħmlu tagħna l-kriterji tal-għażliet tiegħu u l-intenzjonijiet ta' kif kien jagħxi (ara Fil 2:5). Biex nilhqu d-dimensjoni l-iktar profonda tal-kuxjenza, skont il-viżjoni Nisranija, importanti li nieħdu hsieb tal-interjorità tagħna, li jfisser qabelxejn ħinijiet ta' skiet, ta' kontemplazzjoni fit-talb u ta' smiġħ tal-Kelma, l-għajjnuna li nieħdu mill-prattika sagramentali u mit-tagħlim tal-Knisja. Fuq kollox hemm bżonn infittxu li ngħixu tajjeb, u dan nivverifikawh fl-eżami tal-kuxjenza: taħriġ li fih mhux sempliciment naraw x'kienu d-dnubiet, imma nagħrfu wkoll kif Alla jaħdem fl-esperjenza tagħna ta' kuljum, fil-ġrajjiet tal-istorja u tal-kulturi li fihom ngħixu, fix-xhieda ta' tant irġiel u nisa oħra li ġew qabilna jew jakkumpanjawna b'għerfhom. Dan kollu jgħinna nikbru fil-virtù tal-prudenza, biex hekk inwettqu l-orjentament globali ta' ħajjitna bl-għażliet konkreti, fl-għarfien seren tad-doni tagħna imma wkoll tal-limiti tagħna. Iz-żagħżuġħ Salamun dan id-don talab fuq kull haġa oħra (ara 1 Slat 3:9).

### *Il-kuxjenza ekkleżjali*

**109.** Il-kuxjenza ta' kull min jemmen, fid-dimensjoni l-aktar personali tagħha, hi dejjem f'relazzjoni mal-kuxjenza ekkleżjali. Huwa biss permezz tal-medjazzjoni tal-Knisja u tat-

tradizzjoni tagħha ta' fidi li nistgħu naraw il-wiċċ awtentiku ta' Alla li jidher f'Ġesù Kristu. Id-dixxerniment spiritwali għalhekk hu hidma sinċiera tal-kuxjenza, fl-impenn personali li nagħrfu l-għid possibbli u fuqu niddeċiedu b'responsabbiltà fit-tħaddim korrett tar-raġuni Prattika, fi hdan u fid-dawl tar-relazzjoni personali mal-Mulej Ġesù.

## **Il-prattika tad-dixxerniment**

### *Il-familjarità mal-Mulej*

**110.** Bħala laqgħa mal-Mulej li jagħmel lill-nifsu preżenti fl-intimità tal-qalb, id-dixxerniment jista' jinftiehem bħala għamla awtentika ta' talb. Għalhekk jitlob hinijiet xierqa ta' gabra, kemm fir-regolarità tal-ħajja ta' kuljum, kemm fil-mumentu pprivileġġjati, bħal irtiri, korsijiet tal-eżerċizzji spiritwali, pellegrinagġi, u oħrajn. Dixxerniment serju jfittex kull okkażjoni biex jiltaqa' mal-Mulej u jinżel iktar fil-fond tal-familjarità miegħu, fid-diversi xejriet li fihom hu preżenti: is-Sagramenti, u b'mod partikulari l-Ewkaristija u r-Rikonċiljazzjoni; is-smiġħ u l-meditazzjoni tal-Kelma ta' Alla, il-*Lectio divina* fil-komunità; l-esperjenza fraterna tal-ħajja komuni; il-laqgħa mal-foqra li magħhom jidentifika ruħu l-Mulej Ġesù.

### *Id-dispożizzjoni tal-qalb*

**111.** Li nifthu qalbna għas-smiġħ tal-Ispirtu jitlob dispożizzjonijiet interjuri preċiżi: l-ewwel waħda hi l-attenzjoni għall-qalb, meġġuna mis-silenzju u minn tbatil minna nfusna li jitlob axxeżi. Daqstant ieħor fundamentali huma l-għarfien, l-aċċettazzjoni tagħna nfusna u l-indiema, flimkien mad-disponibbiltà li nqiegħdu ħajjitna fl-ordni, waqt li nwarbu għall-ġenb dak li jidher bħala xkiel, u niksbu mill-għid il-libertà interjuri meħtieġa biex nagħmlu għazliet imdawla biss mill-Ispirtu s-Santu. Dixxerniment tajjeb jitlob ukoll attenzjoni għaċ-ċaqliq tal-qalb, biex nikbru fil-ħila tagħna li nagħrfuh u nagħtuh isem. Fl-aħħar nett, id-dixxerniment jitlob minna l-kuraġġ li nħabirku fit-taqbida spiritwali, għax qatt mhuma sa jonqsu t-tentazzjonijiet u t-tfixkil li l-ħażin ipogġi fi triqitna.

### *Id-djalogu ta' akkumpanjament*

**112.** Id-diversi tradizzjonijiet spiritwali jaqblu fuq il-fatt li dixxerniment tajjeb jitlob konfront regolari bi gwida spiritwali. Meta dak li nkunu għexna nesprimuh b'mod awtentiku u personali permezz tal-kliem, inkunu niċċarawh. Fl-istess waqt l-akkumpanjatur għandu funzjoni essenzjali ta' konfront estern, u jsir medjatur tal-preżenza materna tal-Knisja. Din hi funzjoni delikata li ttrattajnieha fil-kapitlu ta' qabel.

### *Id-deċiżjoni u l-konferma*

**113.** Id-dixxerniment bħala dimensjoni tal-istil tal-ħajja ta' Ġesù u tad-dixxipli tiegħu jippermetti proċessi konkreti li jwassluna biex noħorġu minn dak li hu vag u nassumu r-responsabbiltà tad-deċiżjonijiet li nieħdu. Għalhekk il-proċessi ta' dixxerniment ma jistgħux jibqgħu għaddejnin għal dejjem, kemm fil-każi ta' mixjiet personali, u kemm f'dawk komunitarji u istituzzjonali. Wara d-deċiżjoni ssegwi fażi daqshekk ieħor fundamentali ta' attwazzjoni u ta' verifika fil-ħajja ta' kuljum. Għaldaqstant hu indispensabbli li nimxu f'fażi ta' smiġħ attent ta' dak li nħossu għewwa fina biex nagħtu widen għal-lehen tal-Ispirtu. Il-konfront mal-konkretezza għandu importanza speċifika f'din il-fażi. B'mod partikulari bosta tradizzjonijiet spiritwali jagħrfu l-valur tal-ħajja fraterna u tal-qadi lill-foqra bħala l-post tal-prova tad-deċiżjonijiet li jkunu hađu u fejn il-persuna tidher kif inhi tassew.



## IT-TIELET PARTI “DAK IL-HIN STESS QAMU”

**114.** “*U wiehed lill-iehor bdew jghidu: ‘Ma kinitx imkebbsa qalbna gewwa fina huwa u jkellimna fit-triq u jfissrilna l-Iskrittura?’ Dak il-hin stess qamu u regghu lura Ġerusalem. Hemm sabu lill-Ħdax u lil shabhom miġbura flimkien, u dawn qalulhom: ‘Il-Mulej qam tassew, u deher lil Xmun!’ U huma wkoll tarrfulhom x’kien ġralhom fit-triq, u kif kienu għarfuh fil-qsim tal-ħobz” (Lq 24:32-35).*

Mis-smiġ tal-Kelma ngħaddu għall-ferħ ta’ laqgħa li timlielna lil qalbna, tagħti sens lill-eżistenza u tfawwarna b’enerġija ġdida. L-uċuħ jixegħlu u l-mixja terġa’ taqbad b’hegġa ġdida: hu d-dawl u l-qawwa tat-twegħiba vokazzjonali li jsiru missjoni fil-komunità u fid-dinja kollha. Bla dewmien u bla biża’ d-dixxipli regghu lura fuq l-istess passi tagħhom biex jilhq u lil ħuthom u jagħtu xhieda tal-laqgħa tagħhom ma’ Ġesù Rxoxt.

### **Knisja żaġżuġha**

*Ikona tal-qawmien*

**115.** F’kontinwità mal-ispirazżjoni Paskwali ta’ Għemmaws, l-ikona ta’ Marija Maddalena (ara Ġw 20:1-18) ddawwal il-mixja li l-Knisja trid twettaq maż-żgħażaġħ u għalihom bhala frott ta’ dan is-Sinodu: mixja ta’ qawmien li twassal għat-tħabbira u għall-missjoni. Maħkuma minn xewqa qawwija għall-Mulej, il-Maddalena tisfida d-dalma tal-lejl u tmur tigrigi għand Pietru u d-dixxiplu l-iehor; il-moviment tagħha jdakkar lil tagħhom, id-dedikazzjoni tagħha ta’ mara tantiċipa l-mixja tal-Appostli u tifthilhom triq qabilhom. Maż-żerniq ta’ dak il-jum, l-ewwel wiehed tal-ġimġha, tasal is-sorpriża tal-laqgħa: Marija fittxet għax ħabbet, imma ssib għax hi maħbuba. L-Irxoxt iħalliha tagħrfu meta jsejthilha b’isimha u jitlobha biex ma żzommux iżjed, għax il-Ġisem imqajjem tiegħu mhuwiex xi teżor biex inżommuh magħluq, imma Misteru li rridu naqsmuh. Imfejqa mill-ġriehi tagħha (ara Lq 8:2) u xhud tal-qawmien, hi x-xbieha tal-Knisja żaġżuġha li noħolmu.

*Nimxu maż-żgħażaġħ*

**116.** Il-passjoni biex infittxu l-verità, l-għoġba quddiem il-ġmiel ta’ Alla, il-ħila li naqsmu ma’ xulxin u l-ferħ tat-tħabbira jgħammru llum ukoll fil-qalb ta’ tant żgħażaġħ li huma membri ħajjin tal-Knisja. Mela hawn m’ahniex nitkellmu biss fuq x’so nagħmlu “għalihom”, imma fuq kif ngħixu f’komunjoni “magħhom”, u hekk nikbru flimkien fl-għarfien tal-Vangeli u fit-tiftix tax-xejriet l-iżjed awtentiċi biex ngħixuh u nagħtu xhieda tiegħu. Il-partecipazzjoni responsabbli taż-żgħażaġħ fil-ħajja tal-Knisja mhix xi għażla, imma esiġenza tal-ħajja tal-Maġmudija u element indispensabbli għall-ħajja ta’ kull komunità. It-taħbit u d-dgħufijiet taż-żgħażaġħ jgħinuna nkunu aħjar, il-mistoqsijiet tagħhom jisfidawna, id-dubji tagħhom iġaġġhuna nistaqsu aħna wkoll fuq il-kwalità tal-fidi tagħna. Anki l-kritika tagħhom għandna bżonnha, għax mhux darba u tnejn permezz tagħha nisimġu lehen il-Mulej li jitlobna l-konverżjoni tal-qalb tagħna u t-tiġdid tal-istrutturi.

*Ix-xewqa li nilhqu liż-żgħażaġħ kollha*

**117.** Fis-Sinodu dejjem staqsejna dwar iż-żgħażaġħ u f’moħħna żammejna mhux biss lil dawk li huma parti mill-Knisja u jaħdmu attivament fiha, imma anki lil dawk kollha li għandhom vizjonijiet oħra tal-ħajja, jistqarru twemmin ieħor jew jiddikjaraw ruħhom barranin għax-xefaq reliġjuż. Iż-żgħażaġħ kollha, ħadd eskluż, huma fil-qalb ta’ Alla u għalhekk anki fil-qalb tal-Knisja. Imma frankament nagħrfu li mhux dejjem din l-affermazzjoni li tidwi fuq fommna qed issib espressjoni reali fl-azzjoni pastorali tagħna: spiss nibqgħu magħluqin fl-ambjenti tagħna, fejn il-lehen tagħhom ma jasalx, jew niddedikaw

ruhna għal attivitajiet inqas esigenti u iżjed gratifikanti, u hekk nifgaw dak it-tħassib pastorali tajjeb li jaqlagħna minn dawk li nippretendu li huma ċ-ċertezzi tagħna. Imma l-Vangelu qed jitolbna nissograw u dan irridu nagħmluh mingħajr preżunzjoni u mingħajr ma nagħmlu proslitizmu, billi nagħtu xhieda tal-imħabba tal-Mulej u naqbd u jdejn iż-żgħażaġh kollha tad-dinja.

*Konverżjoni spiritwali, pastorali u missjunarja*

**118.** Il-Papa Frangisku spiss ifakkarna li dan mhux possibbli mingħajr mixja serja ta' konverżjoni. Aħna nafu li dan ma jfissirx biss li nagħtu bidu għal attivitajiet ġodda u aħna ma rridux niktbu "pjanijiet appostoliċi ta' espansjoni, metikolużi u mirquma tajjeb, tipiċi ta' generali mirbuħa" (FRANĠISKU, *Evangelii gaudium*, n. 96). Nafu li biex inkunu kredibbli rridu ngħixu riforma tal-Knisja, li timplika l-purifikazzjoni tal-qalb u bidliet fl-istil. Il-Knisja trid tabilhaqq tħalli tagħginha lill-Ewkaristija li tiċċelebra bħala quċċata u għajn ta' ħajjitha: l-għamla tal-ħobż magħmul minn ħafna żbuliet tal-qamħ u maqsum għall-ħajja tad-dinja. Il-frott ta' dan is-Sinodu, l-għażla li l-Ispirtu nebbahna nagħmlu permezz tas-smiġh u d-dixxerniment hi li nimxu maż-żgħażaġh u nersqu lejn kulħadd biex nagħtu xhieda tal-imħabba ta' Alla. Nistgħu nfissru dan il-proċess billi nitkellmu fuq sinodalità għall-missjoni, jew sinodalità missjunarja: "It-twettiq ta' Knisja sinodali hu presuppost indispensabbli għal ċaqliqa missjunarja ġdida li tinvolvi lill-Poplu kollu ta' Alla".<sup>1</sup> Hi l-profezija tal-Konċilju Vatikan II, li għadna ma għamilniex tagħna fil-profondità kollha u ma żviluppajniex fl-implikazzjonijiet tagħha għall-ħajja ta' kuljum, kif fakkarna l-Papa Frangisku meta qal: "Il-mixja tas-sinodalità hi sewwasew il-mixja li Alla jistenna mill-Knisja tat-tielet millennju" (FRANĠISKU, *Diskors għat-Tifkira tal-50 anniversarju mit-twaqqif tas-Sinodu tal-Isqfijiet*, 17 ta' Ottubru 2015). Aħna konvinti li din l-għażla, frott it-talb u l-konfront, tista' tgħin lill-Knisja, bi grazzja ta' Alla, tkun u tidher b'mod iżjed ċar bħala ż-"żgħožija tad-dinja".

## KAPITLU I IS-SINODALITÀ MISSJUNARJA TAL-KNISJA

### Dinamiżmu kostituttiv

*Iż-żgħażaġh qed jitolbuna nimxu flimkien*

**119.** Il-Knisja flimkien, meta f'dan is-Sinodu għażlet li tħares lejn iż-żgħażaġh, għamlet għażla preċiża: hi tqis din il-missjoni bħala prijorità pastorali epokali li fiha trid tinvesti ż-żmien, l-enerġija u r-rizorsi tagħha. Sa mill-bidu tal-mixja ta' thejjija ż-żgħażaġh esprimew ix-xewqa tagħhom li jkunu involuti, apprezzati u li jħossuhom koprotagonisti tal-ħajja u tal-missjoni tal-Knisja. F'dan is-Sinodu ħassejna li l-korresponsabbiltà li ngħixu maż-żgħażaġh Insara hi għajn ta' ferħ profond anki għall-isqfijiet. F'din l-esperjenza nagħrfu l-frott tal-Ispirtu li jgedded kontinwament il-Knisja u jsejħilha tipprattika s-sinodalità bħala mod kif tgħix u taġixxi, waqt li tippromovi s-sehem tal-imgħammdin kollha u tal-persuni ta' rieda tajba, kull wiehed u waħda skont l-età, l-istat ta' ħajja u l-vokazzjoni tiegħu. F'dan is-Sinodu, doqna kif il-kolleġġjalità li xxierrek lill-isqfijiet *cum Petro et sub Petro* fl-għożża kbira għall-Poplu ta' Alla hi msejħa tiġi mirquma u tistagħna permezz tal-prattika tas-sinodalità fuq kull livell.

*Il-proċess sinodali jkompli*

**120.** Tmiem il-ħidma tal-Assemblej u d-Dokument li jiġbor il-frott tagħhom ma jagħlqux il-proċess sinodali, imma huma tappa tiegħu. Billi l-kundizzjonijiet konkreti, il-possibbiltajiet reali u l-ħtiġijiet urġenti taż-żgħażaġh huma ħafna differenti minn pajjiż u kontinent għall-ieħor, imqar jekk fi ħdan fidi waħda komuni, nistiednu lill-Konferenzi Episkopali u lill-Knejjes partikulari biex jissoktaw b'din il-mixja, u jħabirku b'risq proċessi ta' dixxerniment

komunitarju li jinkludu wkoll fid-deliberazzjonijiet tagħhom lil dawk li mhumiex isqfijiet, kif għamel dan is-Sinodu. L-istil ta' dawn il-mixjiet ekkleżjali għandu jiġbor fih is-smigh fratern u d-djalogu bejn il-generazzjonijiet, bl-għan li jelaboraw orjentamenti pastorali partikularment attenti għaż-żgħażaġħ emarginati u għal dawk li għandhom fiit jew xejn kuntatt mal-komunitajiet ekkleżjali. Nawguraw li f'dawn il-mixjiet jieħdu sehem familji, istituti reliġjużi, għaqdiet, movimenti u ż-żgħażaġħ infushom, halli l-“fjamma” ta' dak li għexna f'dawn il-jiem tkompli tixtered.

#### *L-għamla sinodali tal-Knisja*

**121.** L-esperjenza li għexna, lill-partecipanti tas-Sinodu gābithom konxji mill-importanza ta' għamla sinodali tal-Knisja għat-thabbira u għat-trasmisjoni tal-fidi. Il-partecipazzjoni taż-żgħażaġħ għenet biex “tqajjem mill-ġdid” is-sinodalità, li hi “dimensjoni kostituttiva tal-Knisja. [...] Kif jgħid San Ġwann Griżostmu, ‘Knisja u Sinodu huma sinonimi’ – għax il-Knisja mhix hliet il-Merħla ta' Alla li tul il-mogħdijiet tal-istorja ‘timxi flimkien’ lejn Kristu l-Mulej” (FRANĠISKU, *Diskors għat-Tifkira tal-50 anniversarju mit-twaqqif tas-Sinodui tal-Isqfijiet*, 17 ta' Ottubru 2015). Is-sinodalità tikkaratterizza kemm il-ħajja u kemm il-missjoni tal-Knisja, li hi l-Poplu ta' Alla magħmul minn żgħażaġħ u anzjani, irġiel u nisa ta' kull kultura u xefaq, u l-Ġisem ta' Kristu, li fih aħna membri ta' xulxin, ibda minn min hu mixħut fit-truf u mkasbar. Matul l-iskambji u permezz tax-xhieda, is-Sinodu ħareġ xi aspetti fundamentali tal-istil sinodali, li lejha aħna msejħin nikkonvertu.

**122.** Huwa mir-relazzjonijiet – ma' Kristu, mal-oħrajn, fil-komunità – li tgħaddi l-fidi. Anki fid-dawl tal-missjoni, il-Knisja hi msejħa li jkollha wiċċ relazzjonali li jqiegħed fiċ-ċentru s-smigh, l-akkoljenza, id-djalogu, id-dixxerniment komuni f'mixja li tibdel il-ħajja ta' min jieħu sehem fiha. “Knisja sinodali hi Knisja li tisma', għax taf li s-smigh ‘hu iktar milli sempliċi tisma' b'widnejk’. Hu smigh reċiproku fejn kulhadd għandu x'jitgħallem. Poplu fidil, Kulleġġ episkopali, Isqof ta' Ruma: wieħed jisma' lill-iehor; u kulhadd jisma' lill-Ispirtu s-Santu, l-‘Ispirtu tal-verità’ (Ġw 14:17), biex jagħraf dak li Hu ‘jgħid lill-Knejjes’ (Apok 2:7)” (FRANĠISKU, *Diskors għat-Tifkira tal-50 anniversarju mit-twaqqif tas-Sinodui tal-Isqfijiet*, 17 ta' Ottubru 2015). B'dan il-mod il-Knisja ssir it-“tinda tal-laqqha” li fiha tinżamm l-Arka tal-Patt (ara Eż 25): Knisja dinamika u f'moviment, li ssieħeb hija u timxi, imseddqa minn tant karizmi u ministeri. Hekk Alla jsir preżenti b'dan il-mod.

#### *Knisja partecipativa u korresponsabbli*

**123.** Karatteristika ta' dan l-istil ta' Knisja hi l-valorizzazzjoni tal-karizmi li l-Ispirtu jagħti skont il-vokazzjoni u r-rwol ta' kull wieħed u waħda mill-membri tiegħu, permezz ta' dinamizmu ta' korresponsabbiltà. Biex inwettquha hemm bżonn ta' konverżjoni tal-qalb u disponibbiltà għas-smigh reċiproku, li jibni sentiment wieħed komuni effettiv. Moħjija minn dan l-Ispirtu, nistgħu nimxu lejn Knisja partecipativa u korresponsabbli, li kapaci tivvalorizza l-għana tal-varjetà li minnha magħmula, u tilqa' bil-gratitudni anki s-sehem tal-fidili lajċi, fosthom żgħażaġħ u nisa, dak tal-ħajja kkonsagrata femminili u maskili, u dak tal-gruppi, għaqdiet u movimenti. Hadd ma għandu jitwarrab jew iwarrab. Dan hu l-mod kif nevitaw kemm il-klerikalizmu, li jeskludi lil bosta mill-proċessi deċiżjonali, u kemm il-klerikalizzazzjoni tal-lajċi, li tagħlaqhom flok tgarahom fl-impenn missjunarju fid-dinja.

Is-Sinodu jitlob li tkun effettiva u ordinarja l-partecipazzjoni attiva taż-żgħażaġħ fil-postijiet ta' korresponsabbiltà tal-Knejjes partikulari, kif ukoll fl-organizmi tal-Konferenzi Episkopali u tal-Knisja universali. Jitlob ukoll li tissaħħaħ l-attività tal-Uffiċċju taż-Żgħażaġħ fi hdan id-Dikasteru tal-Lajċi, il-Familja u l-Ĥajja, anki permezz tat-twaqqif ta' organizmu li jirrappreżenta liż-żgħażaġħ fuq livell internazzjonali.

### *Proċessi ta' dixxerniment komunitarju*

**124.** L-esperjenza li “nimxu flimkien” bhala Poplu ta' Alla tgħinna nifhmu dejjem aħjar is-sens tal-awtorità fl-ottika tas-servizz. Mir-Raġġajja hi mitluba l-ħila li jkabbru l-kollaborazzjoni fix-xhieda u fil-missjoni, u li jsieħbu proċessi ta' dixxerniment komunitarju biex jaqraw is-sinjali taż-żminijiet fid-dawl tal-fidi u taħt il-gwida tal-Ispirtu, bis-sehem tal-membri kollha tal-komunità, ibda minn min jinsab fit-truf. Dawk li fil-Knisja huma responsabbli u għandhom dawn il-ħiliet jeħtieġu formazzjoni speċifika għas-sinodalità. Minn din il-perspettiva jidher promettenti li nistrutturaw mixxiet ta' formazzjoni komuni bejn lajċi żgħażaġh, reliġjużi u seminaristi żgħażaġh, b'mod partikulari fejn jidhlu suġġetti bħat-thaddim tal-awtorità u l-ħidma f'*équipe*.

### **Stil għall-missjoni**

#### *Il-komunjoni missjunarja*

**125.** Il-ħajja sinodali tal-Knisja hi essenzjalment orjentata lejn il-missjoni: hi “sinjal u strument tal-għaqda intima ma' Alla u tal-unità tal-ġens tal-bnedmin kollu” (*Lumen gentium*, n. 1), sa dak inhar li Alla jsir “kollox f'kulhadd” (1 Kor 15:28). Iż-żgħażaġh, miftuħin għall-Ispirtu, jistgħu jgħinu lill-Knisja tagħmel il-passaġġ Paskwali tal-ħruġ “mill-‘jien’ mifhum b'mod individwalistiku għall-‘aħna’ ekkleżjali, fejn kull ‘jien’, imlibbes minn Kristu (ara Gal 2:20), jgħix u jimxi mal-aħwa bhala suġġett responsabbli u attiv fil-missjoni waħdanija tal-Poplu ta' Alla” (KUMMISSJONI TEOLOĠIKA INTERNAZZJONALI, *Is-sinodalità fil-ħajja u fil-missjoni tal-Knisja*, 2 ta' Marzu 2018, n. 107). L-istess passaġġ, bil-qawwa tal-Ispirtu u t-tmexxija tar-Raġġajja, għandha tagħmlu l-komunità Nisranija, imsejha toħroġ mill-awtoreferenzjalità tal-“jien” tal-awtokonservazzjoni tagħha lejn is-servizz biex jissawwar “aħna” inklużiv fil-konfront tal-familja kollha tal-bnedmin u tal-ħolqien kollu.

#### *Missjoni fi djalogu*

**126.** Din id-dinamika fundamentali għandha konsegwenzi preċiżi fuq il-mod kif inwettqu l-missjoni flimkien maż-żgħażaġh, li titlob li nifthu, b'mod ċar u bla kompromessi, djalogu mal-bnedmin kollha ta' rieda tajba. Kif afferma San Pawlu VI: “Il-Knisja għandu jkollha djalogu mad-dinja li fiha tgħix; u minn dan jiġi li hija stess tgħid xi kelma, tassew xi messaġġ u tibda taħdita” (*Ecclesiam suam*, n. 67). F'dinja mmarkata mid-diversità tal-popli u mill-varjetà tal-kulturi, li “nimxu flimkien” hu fundamentali biex nagħtu kredibbiltà u effikaċja lill-inizjattivi ta' solidarjetà, ta' integrazzjoni, ta' promozzjoni tal-ġustizzja, u biex nuru fiex tikkonsisti kultura tal-laqgħa u tal-gratwità.

Propriu ż-żgħażaġh, li jgħixu ta' kuljum f'kuntatt ma' shabhom tal-età tagħhom minn konfessjonijiet Insara, reliġjonijiet, konvinzjonijiet u kulturi oħra, qed iheggu lill-komunità Nisranija kollha biex tgħix l-ekumeniżmu u d-djalogu interreliġjuż. Dan jitlob il-kuraġġ tal-*parresia* fil-kliem, u dak tal-umiltà fis-smiġh, biex naslu għall-axxeži – u xi drabi l-martirju – li din timplika.

#### *Lejn il-periferiji tad-dinja*

**127.** Il-prattika tad-djalogu u t-tiftix ta' soluzzjonijiet flimkien jirrapprezentaw prijorità ċara fi żmien fejn is-sistemi demokratiċi huma sfidati minn livelli baxxi ta' partecipazzjoni u minn influwenza sproporzjonata ta' gruppi żgħar ta' interess li m'għandhomx rappreżentanza wiesgħa fil-popolazzjoni, bil-periklu ta' devjazzjonijiet riduzzjonistiċi, tekniċi u awtoritarjanisti. Il-fedeltà lejn il-Vanġelu torjenta dan id-djalogu lejn it-tiftix ta' kif nistgħu nagħtu twegħiba għall-karba doppja tal-foqra u tal-art (ara FRANĠISKU, *Laudato si'*, n. 49), li għaliha ż-żgħażaġh qed juru sensibbiltà partikulari, billi ndaħħlu fil-proċessi soċjali l-

ispirazzjoni tal-prinċipji tad-duttrina soċjali: id-dinjità tal-persuna, id-destinazzjoni universali tal-ġid, l-għażla preferenzjali favur il-foqra, il-primat tas-solidarjetà, l-attenzjoni għas-sussidjarjetà, l-għożża tad-dar komuni tagħna. L-ebda vokazzjoni fi ħdan il-Knisja ma tista' tinfes 'il barra minn dan id-dinamiżmu komunitarju ta' ħruġ u ta' djalogu, u għalhekk kull sforz ta' akkumpanjament hu msejjaħ jitkejjel ma' dan ix-xefaq, u jzomm l-attenzjoni pprivileġġjata tiegħu fuq l-iktar foqra u l-iktar vulnerabbli.

## **KAPITLU II NIMXU FLIMKIEN FIL-HAJJA TA' KULJUM**

### **Mill-istrutturi għar-relazzjonijiet**

#### *Mid-delega għall-involvement*

**128.** Is-sinodalità missjunarja mhix xi haġa biss tal-Knisja fuq livell universali. L-esigenza li nimxu flimkien, u nagħtu xhieda vera ta' fraternità f'haġja komunitarja mġedda u iżjed evidenti, tmiss qabelxejn lill-komunitajiet waħda waħda. Għalhekk hemm bżonn li f'kull realtà lokali nerġġu nqajmu l-għarfien li aħna poplu ta' Alla, responsabbli biex inlaħħmu l-Vanġelu fid-diversi kuntesti u fi ħdan is-sitwazzjonijiet kollha tal-hajja ta' kuljum. Dan jitlob li noħorġu mil-logika tad-delega li tikkundizzjona tant l-azzjoni pastorali tagħna.

Nistgħu nirreferu, ngħidu aħna, għal mixjiet ta' katekezi bi thejjija għas-sagramenti, li huma dmir li ħafna familji jiddelegaw għalkollox lill-parroċċa. Din il-mentalità għandha bħala konsegwenza tagħha li t-fal jirriskjaw li jifhmu l-fidi mhux bħala realtà li ddawwal il-hajja ta' kuljum, imma bħala ġabra ta' kuncetti u regoli li jappartienu għal ambitu separat mill-hajja tagħhom. Imma hemm bżonn nimxu flimkien: il-parroċċa għandha bżonn tal-familja biex iddewwaq liż-żgħażaġh ir-realiżmu tal-hajja ta' kuljum tal-fidi; il-familja min-naħa tagħha għandha bżonn tal-ministeru tal-katekisti u tal-istruttura parrokkjali biex toffri lill-ulied viżjoni iżjed organika tal-Kristjaneżmu, biex tintroduċihom għall-komunità u tifthilhom qalbhom għal ixfaq usa'. Mela mhux biżżejjed ikollok l-istrutturi, jekk fihom ma jiżviluppawx relazzjonijiet awtentiċi; fil-fatt, hi l-kwalità ta' dawn ir-relazzjonijiet li tevangelizza.

#### *It-tigdid tal-parroċċa*

**129.** Il-parroċċa bilfors trid tkun parti minn dan il-proċess, biex ikollha l-bixra ta' komunità iżjed generattiva, ambjent li minnu tilma l-missjoni għal dawk li jinsabu fl-aħħar post. F'dan il-mument storiku partikulari qed joħorġu diversi sinjali li juru kif hi, f'ħafna każi, mhux qed jirnexxielha tikkorrispondi għall-esigenzi spiritwali tal-bnedmin ta' żmienna, fuq kollox minħabba xi fatturi, li mmodifikaw bil-kbir l-istili ta' hajja ta' persuna. Fil-fatt qed ngħixu f'kultura "bla konfini", immarkata minn relazzjoni ġdida fl-ispazju u ż-żmien anki minħabba l-komunikazzjoni diġitali, u kkaratterizzata minn ċaqliq kontinwu. F'dan il-kuntest, viżjoni tal-azzjoni parrokkjali mmarkata biss minn konfini territorjali u li mhix kapaċi bi proposti diversifikati tidhol fil-hajja tal-fidi, b'mod partikulari taż-żgħażaġh, tkun qed iżomm lill-parroċċa f'immobiliżmu inaccettabbli u f'ripetettività pastorali preokkupanti. Għalhekk hu meħtieġ mod ġdid ta' kif naħsbu l-pastorali tal-parroċċa, f'logika ta' korresponsabbiltà ekkleżjali u ta' qabza missjunarja, biex niżviluppaw sinerġiji fit-territorju. Hekk biss hi tista' tidher bħala ambjent sinifikattiv li miegħu ż-żgħażaġh jistgħu jidentifikaw ruħhom.

#### *Strutturi miftuħa u deċifrabli*

**130.** Fl-istess direzzjoni ta' ftuħ u qsim ikbar, importanti li l-komunitajiet jistaqsu lilhom infushom biex jivverifikaw jekk l-istili tal-hajja u l-użu tal-istrutturi humiex jgħaddu liż-żgħażaġh xhieda tal-Vanġelu li huma jistgħu jaqraw. Il-hajja privata ta' bosta sacerdoti,

sorijiet, religjużi, isqfijiet hi bla dubju sobrja u impenjata b'risq in-nies; imma hi kważi invizibbli għall-parti l-kbira tan-nies, fuq kolloxx għaż-żgħażaġġ. Ħafna minnhom qed jaraw li d-dinja ekkleżjali tagħna hi kumplessa wisq biex jifhemu; iżommu 'l bogħod mir-rwoli li nħaddnu u mill-isterjotipi li jiġu magħhom. Ejjew naghmlu mod li l-ħajja ordinarja tagħna, fl-espressjonijiet kollha tagħha, tkun iktar aċċessibbli. Il-qrubija effettiva, il-qsim tal-ispazji u ta' attivitajiet joħolqu l-kundizzjonijiet għal komunikazzjoni awtentika, ħielsa mill-preġudizzji. Hu b'dan il-mod li Ġesù wassal it-tħabbira tas-Saltna u hu f'din it-triq li qed imexxina llum ukoll l-Ispirtu tiegħu.

## **Il-ħajja tal-komunità**

### *Mużajk ta' wċuħ*

**131.** Knisja sinodali u missjunarja tidher permezz tal-komunitajiet lokali li fihom jgħixu ħafna wċuħ. Sa mill-bidu l-Knisja ma kellhiex forma riġida u konformanti, imma żviluppat bħala prizma ta' persuni b'sensibbiltajiet, provenjenzi u kulturi differenti. Propriu b'dan il-mod hi wriet li fil-ġarar tal-fuħħar tad-dgħufija umana qed iġġorr it-teżor bla qies tal-ħajja Trinitarja. L-armonija li hi don tal-Ispirtu ma tħassarx id-differenzi, imma tinsigħom flimkien billi tniessel għana sinfoniku. Din il-laqgħa fil-fidi waħdanija bejn persuni differenti hi l-kundizzjoni fundamentali għat-tiġdid pastorali tal-komunitajiet tagħna. Din tinfluwenza t-tħabbira, iċ-ċelebrazzjoni u s-servizz, jiġifieri l-oqsma fundamentali tal-pastorali ta' kuljum. L-għerf popolari jgħid li "biex teduka tifel trid raħal sħiħ": dan il-prinċipju llum jgħodd għall-oqsma kollha tal-pastorali.

### *Il-komunità fit-territorju*

**132.** It-twettiq effettiv ta' komunità b'ħafna wċuħ jinkludi wkoll l-inseriment fit-territorju, il-ftuħ għat-tessut soċjali u l-laqgħa mal-istituzzjonijiet ċivili. Komunità magħquda u pluralistika biss tista' tippreżenta ruħha b'mod miftuħ u twassal id-dawl tal-Vanġelu fl-oqsma tal-ħajja soċjali li llum qed jisfidawna: il-kwistjoni ekoloġika, ix-xogħol, l-ghajnuna lill-familja, l-emarginazzjoni, it-tiġdid tal-politika, il-pluraliżmu kulturali u religjuż, il-mixja b'risq il-ġustizzja u l-paċi, l-ambjent diġitali. Dan diġà qed isehħ fl-għaqdiet u fil-movimenti ekkleżjali tagħna. Iż-żgħażaġġ qed jitolbuna biex ma naffrontawx dawn l-isfidi waħidna u biex niddjalogaw ma' kulhadd, mhux biex naqtgħu għalina felli mill-poter, imma biex nikkontribwixxu għall-ġid komuni.

### *Kerigma u katekeżi*

**133.** It-tħabbira ta' Ġesù Kristu, li miet u rxoxta, li wriena lill-Missier u tana l-Ispirtu, hi vokazzjoni fundamentali tal-komunità Nisranija. Tagħmel parti minn din it-tħabbira l-istedina liż-żgħażaġġ biex jagħrfu fil-ħajja tagħhom is-sinjali tal-imħabba ta' Alla u jiskopru l-komunità bħala post tal-laqgħa ma' Kristu. Din it-tħabbira hi l-pedament, li dejjem jeħtieġ jiġġedded, tal-katekeżi taż-żgħażaġġ u tagħtiha kwalità kerigmatika (ara FRANGISKU, *Evangelii gaudium*, n. 164). Irridu nżommu ħaj l-impenn biex noffru mixjiet li jkomplu u organiċi li jafu jintegraw: għarfien ħaj ta' Ġesù Kristu u tal-Vanġelu tiegħu, il-ħila li bil-fidi naqraw l-esperjenza tagħna u l-ġrajjet tal-istorja, akkumpanjament fit-talb u fiċ-ċelebrazzjoni tal-liturġija, l-introduzzjoni għal-*Lectio divina* u l-ghajnuna fix-xhieda tal-karità u fil-promozzjoni tal-ġustizzja, biex hekk nipproponu spiritwalità awtentika żaġġuġha.

Il-mixjiet kateketiċi għandhom juru r-rabta qawwija tal-fidi mal-esperjenza konkreta ta' kuljum, mad-dinja tas-sentimenti u tar-rabtiet, mal-ferħ u mad-delużjonijiet li wieħed jgħix fl-istudju u fuq ix-xogħol; jagħrfu jintegraw id-duttrina soċjali tal-Knisja; ikunu miftuħa għal-lingwaġġi tal-ġmiel, tal-mużika u tad-diversi espressjonijiet artistiki, u għax-xejriet tal-komunikazzjoni diġitali. Id-dimensjonijiet tal-korporjetà, tal-affettività u tas-sesswalità

għandna nieħdu ħsiebhom, ladarba hemm nisġa qawwija bejn edukazzjoni għall-fidi u edukazzjoni għall-imħabba. Għalhekk il-fidi rridu nifhmuha bħala Prattika, jiġifieri bħala mod kif ngħixu fid-dinja.

Hu urġenti li fil-katekezi taż-żgħażaġħ ingeddu l-impenn b'risq il-lingwaġġi u l-metodoloġiji, mingħajr ma nwarbu qatt minn quddiem għajnejna dak li hu essenzjali, jiġifieri l-laqgħa ma' Kristu, li hu l-qalba tal-katekezi. Ġew apprezzati l-*YouCat*, id-*DoCat* u għodod simili, mingħajr ma ninsew il-katekiżmi li tawna d-diversi Konferenzi episkopali. Hu meħtieġ ukoll impenn imgedded favur il-katekisti, li spiss huma żgħażaġħ għas-servizz ta' żgħażaġħ oħra, kważi tal-istess età tagħhom. Importanti nieħdu ħsieb kif jixraq tal-formazzjoni tagħhom u nagħmlu mezz li l-ministeru tagħhom jiġi magħruf iktar mill-komunità.

### *Iċ-ċentralità tal-liturġija*

**134.** Iċ-ċelebrazzjoni Ewkaristika tnissel il-ħajja tal-komunità u tas-sinodalità tal-Knisja. Hi l-post tat-trasmissjoni tal-fidi u tal-formazzjoni għall-missjoni, fejn jidher ċar li l-komunità tgħix bil-grazzja u mhux b'opra ta' jdejha. Bil-kliem tat-tradizzjoni Orjentali nistgħu nafferma li l-liturġija hi laqgħa mal-Qaddej Divin li jinfaxxa l-ġriehi tagħna u jhejji għalina l-ikla tal-festa tal-Ġhid, waqt li jibgħatna biex nagħmlu l-istess ma' ħutna. Għalhekk irridu nišqu b'mod ċar li l-impenn biex niċċelebrawha b'semplicità nobbli u bl-involvement tad-diversi ministeri lajkali, hu pass essenzjali tal-konverżjoni missjunarja tal-Knisja. Iż-żgħażaġħ urewna li jafu japprezzaw u jgħixu b'intensità ċelebrazzjonijiet awtentiċi fejn il-ġmiel tas-sinjali, l-attenzjoni għall-predikazzjoni u l-involvement tal-komunità tabilhaqq jikkellmu dwar Alla. Mela għandna nagħmlu minn kollox biex ngħinu l-partecipazzjoni attiva tagħhom, waqt li nżommu ħaj is-sens ta' għoġba għall-Misteru; infittxu x'inhil s-sensibbiltà muzikali u artistika tagħhom, imma ngħinuhom jifhmu li l-liturġija mhijiex purament espressjoni tagħna nfusna, imma azzjoni ta' Kristu u tal-Knisja. Bl-istess mod, importanti nsieħbu liż-żgħażaġħ biex jiskopru l-valur tal-adorazzjoni Ewkaristika bħala prolungament taċ-ċelebrazzjoni, fejn jgħixu l-kontemplazzjoni u t-talb fis-skiet.

**135.** Fil-mixxiet ta' fidi, għandha importanza kbira wkoll il-prattika tas-Sagrament tar-Rikonċiljazzjoni. Iż-żgħażaġħ għandhom bżonn li jhossuhom maħbuba, maħfura, irrikonċiljati u għandhom nostalgija sigrieta għat-tgħanniqha ħanina tal-Missier. Għalhekk huwa fundamentali li l-presbiteri joffru disponibbiltà ġeneruża għaċ-ċelebrazzjoni ta' dan is-sagrament. Iċ-ċelebrazzjonijiet penitenzjali komunitarji jgħinu liż-żgħażaġħ jersqu lejn il-qrar individwali u jagħmlu iżjed esplicita d-dimensjoni ekkleżjali ta' dan is-sagrament.

**136.** F'ħafna kuntesti l-pjetà popolari għandha rwol importanti biex iż-żgħażaġħ jistgħu jersqu għall-ħajja tal-fidi b'mod Prattiku, sensibbli u immedjat. Il-pjetà popolari tagħti valur lil-lingwaġġ tal-ġisem u l-partecipazzjoni affettiva, u hekk iġġib magħha x-xewqa li wiehed jidhol f'kuntatt ma' Alla li jsalva, spiss permezz tal-medjazzjoni tal-Omm ta' Alla u tal-qaddisin.

Il-pellegrinaġġ hu għaż-żgħażaġħ esperjenza ta' mixja li ssir metafora tal-ħajja u tal-Knisja: fil-kontemplazzjoni tal-ġmiel tal-ħolqien u tal-arti, fl-għajxien tal-fraternità u l-għaqda mal-Mulej fit-talb, jinstabu l-aħjar kundizzjonijiet għad-dixxerniment.

### *Il-ġenerożità tad-djakonija*

**137.** Iż-żgħażaġħ jistgħu jikkontribwixxu biex iġeddu l-istil tal-komunitajiet parrokkjali u biex jibnu komunità fraterna u qrib tal-foqra. Il-foqra, iż-żgħażaġħ imwarrba, dawk li qed ibatu l-iżjed, jistgħu jsiru l-prinċipju tat-tiġdid tal-komunità. Irridu naraw fihom is-suġġetti

tal-evangelizzazzjoni u jgħinuna ninħelsu mill-mondanità spiritwali. Spiss iż-żgħażaġħ huma sensibbli għad-dimensjoni tad-*diakonia*. Hafna huma impenjati attivament fil-volontarjat u jsibu fis-servizz it-triq biex jiltaqgħu mal-Mulej. Id-dedikazzjoni għall-iktar foqra hekk issir tassew Prattika tal-fidi, fejn wiehed jifhem dik l-imħabba “mohlja” li tinsab fil-qalba tal-Vangelu u li hi pedament tal-ħajja Nisranija kollha. Il-foqra, iċ-ċkejknin, il-morda, l-anzjani huma l-laħam ta’ ġisem Kristu li jbati: għalhekk, fil-qadi tagħhom inkunu niltaqgħu mal-Mulej u dan hu spazju pprivileġġjat għad-dixxerniment tas-sejha tagħna. F’diversi kuntesti, hemm bżonn ukoll ta’ ftuħ partikulari għall-migranti u r-rifuġjati. Magħhom irridu naħdmu għall-akkoljenza, il-protezzjoni, il-promozzjoni u l-integrazzjoni. L-inkluzjoni soċjali tal-foqra tagħmel mill-Knisja d-dar tal-imħabba.

### **Pastorali maż-żgħażaġħ f’ottika vokazzjonali**

*Il-Knisja, dar għaż-żgħażaġħ*

**138.** Hija biss dik il-pastorali li għandha l-ħila tiġġedded, ibda mill-għożża għar-relazzjonijiet u mill-kwalità tal-komunità Nisranija, li tista’ tagħmel sens għaż-żgħażaġħ u tiġbidhom lejha. Il-Knisja hekk tista’ tipprezenta ruħha lilhom bħala dar li tilqa’, ikkaratterizzata minn klima ta’ familja msejsa fuq il-fiduċja u l-kunfidenza. Ix-xenqa għall-fraternità, li ħarġet kemm-il darba mis-smiġħ sinodali taż-żgħażaġħ, titlob mill-Knisja li tkun “dar għal hafna, omm għall-ġnus kollha” (FRANĠISKU, *Evangelii gaudium*, n. 288): il-pastorali għandha d-dmir li twettaq fl-istorja l-maternità universali tal-Knisja permezz ta’ ġesti konkreti u profetiċi ta’ akkoljenza hienja u fil-ħajja ta’ kuljum, li jagħmlu minnha dar għaż-żgħażaġħ.

*L-animazzjoni vokazzjonali tal-pastorali*

**139.** Il-vokazzjoni hi l-fulkru li madwaru jissensu d-dimensjonijiet kollha tal-persuna. Dan il-prinċipju ma jmissx biss lill-individwu li jemmen, imma anki l-pastorali sħiħa. Għalhekk importanti hafna niċċaraw li hu biss fid-dimensjoni vokazzjonali li l-pastorali kollha tista’ ssib prinċipju li jgħaqqad kollox, għax fiha ssib il-bidu tagħha u l-milja tagħha. Għalhekk, fil-mixjiet ta’ konverzjoni pastorali, mhux mitlub minna li nsaħħu l-pastorali vokazzjonali bħala xi qasam separat u għalih waħdu, imma li nanimaw il-pastorali kollha tal-Knisja u nipprezentaw b’effikaċja l-kotra tal-vokazzjonijiet. L-għan tal-pastorali fil-fatt hu li ngħinu lil kulhadd u lil kull wiehed u waħda, permezz ta’ mixja ta’ dixxerniment, biex jilhaq “il-milja ta’ Kristu” (Efes 4:13).

*Pastorali vokazzjonali għaż-żgħażaġħ*

**140.** Sa mill-bidu tal-mixja sinodali ħarġet b’ċerta qawwa l-ħtieġa li nikkwalifikaw vokazzjonalment il-pastorali maż-żgħażaġħ. B’dan il-mod joħorġu ż-żewġ karatteristiċi indispensabbli għal pastorali maħsuba għall-ġenerazzjonijiet żgħażaġħ: hi “żagħżuġha”, għax id-destinatarji tagħha jinsabu f’dik l-età waħdanija u irripetibbli tal-ħajja li hi ż-żgħożija; hi “vokazzjonali”, għax iż-żgħożija hi l-istaġun ipprivileġġjat tal-għażliet tal-ħajja u tat-twegiba għas-sejha ta’ Alla. Il-“vokazzjonalità” tal-pastorali maż-żgħażaġħ ma rridux nifhmuha b’mod esklussiv, imma intensiv. Alla jsejjah fl-etajiet kollha tal-ħajja – mill-ġuf tal-omm sax-xjuħija –, imma ż-żgħożija hi l-mument ipprivileġġjat tas-smiġħ, tad-disponibbiltà u biex wiehed jilqa’ r-rieda ta’ Alla.

Is-Sinodu jressaq il-proposta li fuq livell ta’ Konferenza Episkopali Nazzjonali jinħadem “Direttorju tal-pastorali maż-żgħażaġħ” f’dawl vokazzjonali li jista’ jgħin lir-responsabbli djoċesani u lill-operaturi lokali biex jikkwalifikaw il-formazzjoni u l-azzjoni tagħhom maż-żgħażaġħ u għalihom.

*Mill-frammentazzjoni għall-integrazzjoni*



**141.** Imqar jekk għarfu li l-programmazzjoni għal oqsma pastorali hi meħtieġa biex nevitaw l-improvizzazzjoni, f' bosta okkażjonijiet il-Padri sinodali wrew li mhumiex komdi b' ċerta frammentazzjoni tal-pastorali tal-Knisja. B' mod partikulari rreferew għall-bosta hidmiet pastorali li jmissu liż-żgħażaġh: pastorali maż-żgħażaġh, mal-familji, vokazzjonali, skolastika u universitarja, soċjali, kulturali, karitattiva, tal-ħin liberu, u l-bqija. Il-multiplikazzjoni ta' uffiċċji speċjalizzati ħafna, imma xi kultant separati, ma tgħinx biex il-proposta Nisranija tagħmel iktar sens. F' dinja frammentata li iktar ixxerred u timmultiplika l-appartenenzi, iż-żgħażaġh għandhom bżonn li jiġu meġġuna jaslu għal ħajja magħquda, billi jaqraw fil-fond l-esperjenzi ta' kuljum u jagħmlu dixxerniment fuqhom. Jekk din hi l-prijorità, hemm bżonn niżviluppaw kordinament ikbar u integrazzjoni bejn id-diversi oqsma, billi ngħaddu minn hidma għal "uffiċċji" għal hidma għal "proġetti".

*Ir-rabta għammiela bejn avvenimenti u ħajja ta' kuljum*

**142.** Matul is-Sinodu, f' ħafna okkażjonijiet, issemma l-Jum Dinji taż-Żgħażaġh u anki l-ħafna avvenimenti oħra li jsiru fuq livell kontinentali, nazzjonali u djoċesan, flimkien ma' daww organizzati minn għaqdiet, movimenti, kongregazzjonijiet reliġjużi u minn suġġetti ekkleżjali oħra. Dawn il-mument i ta' laqgħa u ta' qsim huma apprezzati kważi kullimkien għax joffru l-possibiltà li nimxu fil-logika tal-pellegrinagg, li ngħixu l-fraternità ma' kulhadd, li naqsmu l-fidi bil-ferħ u li nikbru fl-appartenenza għall-Knisja. Għal ħafna żgħażaġh kienu esperjenza ta' trasfigurazzjoni, fejn daqu l-ġmiel ta' wiċċ il-Mulej u għamlu għażliet importanti fil-ħajja. L-aħjar frott ta' dawn l-esperjenzi jingabar fil-ħajja ta' kuljum. Għalhekk importanti nippjanaw u nwettqu dawn il-mument i ta' laqgħa bħala tappi sinifikattivi fi proċess siewi usa'.

*Ċentri taż-żgħażaġh*

**143.** Spazji speċifiċi ddedikati mill-komunità Nisranija għaż-żgħażaġh, bħall-oratorji u ċ-ċentri taż-żgħażaġh, u strutturi oħra simili juru l-passjoni edukattiva tal-Knisja. Dawn qed jonqsu b' ħafna modi, imma għadhom ambjenti pprivileġġjati li fihom il-Knisja ssir dar li tilqa' lill-adolexxenti u iż-żgħażaġh, fejn jistgħu jiskopru t-talenti tagħhom u jqegħduhom għad-dispożizzjoni fis-servizz. Dawn jittrasmettu wirt edukattiv għani ħafna, li għandu jinqasam fuq skala ikbar, b' għajjnuna lill-familji u lill-istess soċjetà ċivili.

Imma fid-dinamiżmu ta' Knisja li toħroġ hemm bżonn naħsbu f' tiġdid kreattiv u flessibbli ta' din ir-realtà, u ngħaddu mill-idea ta' ċentri statiči, fejn iż-żgħażaġh jistgħu jiġu, għall-idea ta' suġġetti pastorali f' moviment ma' u lejn iż-żgħażaġh, li allura kapaċi jiltaqgħu magħhom fil-postijiet tagħhom tal-ħajja ta' kuljum – l-iskola u l-ambjent diġitali, il-periferiji eżistenzjali, id-dinja rurali u dik tax-xogħol, l-espressjoni mużikali u artistika, u l-bqija – u hekk inisslu għamla ġdida ta' appostolat iktar dinamiku u attiv.

### KAPITLU III QABŻA MISSJUNARJA MĠEDDA

*Xi sfidi urġenti*

**144.** Is-sinodalità hi l-metodu li bih il-Knisja tista' taffronta sfidi qodma u ġodda, u tista' tiġbor u tqiegħed fi djalogu ma' xulxin id-doni tal-membri kollha tagħha, ibda miż-żgħażaġh. Grazzi għall-hidma tas-Sinodu, fl-Ewwel Parti ta' dan id-*Dokument* semmejna xi oqsma li fihom huwa urġenti nniedu jew inġeddu dan il-pass tal-Knisja fit-twettiq tal-missjoni li Kristu fdalha f' idejha, li hawn qed nippruvaw naffrontaw b' mod iżjed konkret.

*Il-missjoni fl-ambjent diġitali*

**145.** L-ambjent diġitali jirrappreżenta għall-Knisja sfida fuq bosta livelli; għalhekk huwa essenzjali ninzlu iktar fil-fond tal-għarfien tagħna tad-dinamika tiegħu u l-portata li għandu mill-perspettiva antropoloġika u etika. Mhux biss jitlob li ngħixu fih u li nippromovu l-potenzjalitajiet komunikattivi tiegħu fid-dawl tat-thabbira Nisranija, imma anki li l-kultura u d-dinamika tiegħu nimlewha bil-Vangelu. Xi esperjenzi f'dan is-sens diġà għaddejjin u għandna ninkuraġġuhom, napprofonduhom u naqsmuhom. Il-prijorità li hafna jagħtu lill-immagna bħala għodda komunikattiva ma tistax ma tqanqalx ċerti mistoqsijiet fuq il-modi kif qed ngħaddu l-fidi li hi mibnija fuq is-smiġh tal-Kelma ta' Alla u fuq il-qari tal-Iskrittura Mqaddsa. Iż-żgħażaġh Insara, li bħal shabhom twieldu f'dinja diġitali, hawnhekk isibu missjoni awtentika, li fiha diġà hemm minnhom li huma impenjati. Sadattant huma ż-żgħażaġh stess li qed jitolbu li jiġu akkumpanjati f'dixxerniment fuq il-modi maturi ta' hajja f'ambjent li illum hu ddiġitalizzat b'ċerta qawwa, biex hekk jistgħu jaħtfu l-opportunitajiet u jevitaw ir-riskji.

**146.** Is-Sinodu jawgura li fil-Knisja jitwaqqfu fil-livelli xierqa Uffiċċji jew organiżmi adatti għall-kultura u l-evanġelizzazzjoni diġitali, li, bil-kontribut essenzjali taż-żgħażaġh, jippromovu l-azzjoni u r-riflessjoni ekkleżjali f'dan il-qasam. Fost il-funzjonijiet tagħhom, barra li jiffavorixxu l-qsim u t-tixrid ta' prattici tajba fuq livell personali u komunitarju, u li jiżviluppaw għodda tajba ta' edukazzjoni diġitali u ta' evanġelizzazzjoni, jistgħu wkoll jhaddmu sistemi ta' ċertifikazzjoni ta' siti Kattoliċi, biex jikxfu t-tixrid ta' *fake news* dwar il-Knisja, jew ifittxu modi kif jipperswadu lill-awtoritajiet pubbliċi biex jippromovu politika u għodda dejjem iżjed konvinċenti għall-ħarsien tal-minuri fuq l-internet.

*Migranti: inwaqqgħu l-ħitan u nibnu pontijiet*

**147.** Hafna migranti huma żgħażaġh. L-universalità tal-Knisja toffrilha l-opportunità kbira li ddaħhal fi djalogu ma' xulxin il-komunitajiet li minnhom jitolbu u dawk li fihom jaslu, u hekk tikkontribwixxi biex jingħelbu l-biżżeġh u s-suspetti, u biex jissahħu r-rabtiet li l-migrazzjonijiet qed jirriskjaw li jfarrku. "Nilqgħu, inħarsu, nipromovu u nintegraw", l-erba' verbi li bihom il-Papa Franġisku jiġbor il-linja ta' azzjoni b'risq il-migranti, huma verbi sinodali.

Li nqegħduhom fil-prattika jitlob l-azzjoni tal-Knisja fuq kull livell u jinvolvi lill-membri kollha tal-komunitajiet Insara. Min-naħa tagħhom, il-migranti, imsieħba kif imiss, jistgħu joffru riżorsi spiritwali, pastorali u missjunarji lill-komunitajiet li jilqgħuhom. Ta' importanza partikulari hu l-impenn kulturali u politiku, li għandu jsir anki permezz ta' strutturi apposta, biex nitqabdu kontra t-tixrid tal-ksenofobija, ir-razziżmu u r-rifjut tal-migranti. Ir-riżorsi tal-Knisja Kattolika huma element vitali fit-taqbida kontra t-traffikar ta' bnedmin, kif jirriżulta ċar fl-opra ta' hafna reliġjużi nisa. Ir-rwol tas-*Santa Marta Group*, li jgħaqqad ir-responsabbli reliġjużi u l-forzi tal-ordni, hu kruċjali u hu prattika tajba li nistgħu nispiraw ruħna minnha. Ma rridux inwarrbu għall-ġenb lanqas l-impenn biex niggarantixxu d-dritt effettiv li jibqgħu f'pajjiżhom ta' dawk il-persuni li ma jridux jemigraw imma jiġu mgieġhla jagħmlu dan, u l-għajnuna lill-komunitajiet Insara li l-migrazzjonijiet qed jheddu li jiżvojtaw għalkollox.

*In-nisa fil-Knisja sinodali*

**148.** Knisja li tfitteż li tgħix l-istil sinodali ma tistax ma tirriflettix fuq il-qagħda u fuq ir-rwol tan-nisa fi hdanha, u konsegwentement anki fis-soċjetà. Iż-żgħażaġh dan qed jitolbuh b'saħħithom kollha. Ir-riflessjoni li żviluppata jeħtieġ inwettquha fil-prattika permezz ta' opra kuraggjuża ta' konverżjoni kulturali u ta' bidla fil-prattika pastorali ta' kuljum. Qasam ta' importanza partikulari f'dan ir-rigward hu dak tal-preżenza femminili fl-organi ekkleżjali fuq kull livell, anki f'funzjonijiet ta' responsabbiltà, u tal-partecipazzjoni femminili fi proċess

deċiżjonali fil-Knisja fejn jidhol ir-rwol tal-ministeru ordnat. Dan hu dmir lejn il-gustizzja, li jsib ispirazzjoni kemm fil-mod li bih Ġesù mexxa mal-irġiel u n-nisa ta' zmienu, u kemm fl-importanza tar-rwol ta' xi figuri femminili fil-Bibbja, fl-istorja tas-salvazzjoni u fil-ħajja tal-Knisja.

*Sesswalità: kelma ċara, ħielsa, awtentika*

**149.** Fil-kuntest kulturali ta' zmienna l-Knisja qed tbat biex tittrasmetti l-gmiel tal-viżjoni Nisranija tal-korporjetà u tas-sesswalità, hekk kif johroġ mill-Iskrittura Mqaddsa, mit-Tradizzjoni u mill-Maġisteru tal-aħħar Papiet. Għalhekk jidher urġenti li nfitxu modi iżjed xierqa, li jittlaħħmu konkretament fl-elaborazzjoni ta' mixjiet imġedda ta' formazzjoni. Irridu nipproponu liż-żgħażaġ antropoloġija tal-affettività u tas-sesswalità li kapaċi wkoll tagħti l-valur ġust lill-kastità, u b'għerf pedagogiku turi t-tifsira l-iktar awtentika biex il-persuna tista' tikber, fl-istati kollha ta' ħajjitha. Irridu nisimghu b'empatija, nakkumpanjaw u nagħmlu dixxerniment, fil-linja indikata mill-Maġisteru riċenti. Għalhekk irridu nieħdu ħsieb tal-formazzjoni ta' operaturi pastorali kredibbli, ibda mill-maturazzjoni tad-dimensjonijiet affettivi u sesswali tal-persuna.

**150.** Jezistu kwistjonijiet marbuta mal-ġisem, mal-affettività u mas-sesswalità li jeħtieġu elaborazzjoni antropoloġika, teoloġika u pastorali iktar fil-fond, biex titwettaq bil-modi u fuq il-livelli l-iżjed konvenjenti, minn dawk lokali għal dak universali. Fost dawn b'mod partikulari hemm dawk li għandhom x'jaqsmu mad-differenza u l-armonija bejn identità maskili u femminili u mal-inklinazzjonijiet sesswali. Dwar dan, is-Sinodu jishaq li Alla jhobb lil kull persuna u hekk ukoll tagħmel il-Knisja, waqt li ggedded l-impenn tagħha kontra kull diskriminazzjoni u vjolenza fuq bażi sesswali. Bl-istess mod tafferma mill-ġdid ir-rilevanza antropoloġika determinanti tad-differenza u r-riċiproċità bejn ir-raġel u l-mara u żżomm li hi ħaġa riduttiva li tiddefinixxi l-identità tal-persuni billi titlaq biss mill-“orjentament sesswali” (KONGREGAZZJONI GHAD-DUTTRINA TAL-FIDI, *Ittra lill-Isqfijiet tal-Knisja Kattolika fuq il-kura pastorali tal-persuni omoesswali*, 1 ta' Ottubru 1986, n. 16) tagħhom.

Digà jezistu f'ħafna komunitajiet Insara mixjiet ta' akkumpanjament fil-fidi ta' persuni omoesswali: is-Sinodu jirrakkomanda mixjiet bħal dawn. F'dawn il-mixjiet il-persuni huma meġġuna jaqraw l-istorja tagħhom; iwieġbu b'libertà u responsabbiltà għas-sejha tal-Maġmudija tagħhom; jagħrfu x-xewqa li jappartienu u jikkontribwixxu għall-ħajja tal-komunità; u jiddixxernu l-aħjar modi kif iwettquha. B'dan il-mod kull żaġġuġ jigi meġġjun, ħadd eskluż, u jintegraw dejjem iżjed id-dimensjoni sesswali fil-personalità tagħhom, waqt li jikbru fil-kwalità tar-relazzjonijiet tagħhom u jimxu lejn l-għotja tagħhom infushom.

*Ekonomija, politika, xogħol, dar komuni*

**151.** Il-Knisja timpenja ruħha fil-promozzjoni ta' ħajja soċjali, ekonomika u politika f'isem il-gustizzja, is-solidarjetà u l-paċi, kif anki ż-żgħażaġ qed jitolbu b'ċerta qawwa. Dan jitlob minnha l-kuraġġ li ssir lehen għal min m'għandux lehen quddiem il-mexxejja tad-dinja, u tikkundanna l-korruzzjoni, il-gwerer, il-kummerċ tal-armi, it-traffikar tad-droga u l-abbuż ta' riżorsi naturali, u tistieden għall-konverżjoni lil dawk li huma responsabbli. F'perspettiva integrali, dan ma jistax jigi mifrud mill-impenn b'risq l-inkluzjoni tal-iżjed dgħajfa, biex hekk nifthu toroq li jippermettulhom mhux biss li jsibu tweġiba għall-ħtigijiet tagħhom, imma anki li jagħtu l-kontribut tagħhom b'risq il-bini tas-soċjetà.

**152.** Fl-għarfien li “x-xogħol hu l-qofol tal-ħajja tal-bniedem fuq l-art” (SAN ĠWANNI PAWLU II, *Laborem exercens*, n. 4) u li n-nuqqas tiegħu hu umiljanti għal ħafna żgħażaġ, is-Sinodu

jirakkomanda lill-Knejjes lokali li jiffavorixxu u jakkumpanjaw l-inseriment taż-żgħażaġh f'din id-dinja, anki bl-għajnuna ta' inizzjattivi ta' intrapriża żaġħżuġha. Esperjenzi f'dan is-sens huma mxerrda f'hafna Knejjes lokali u għandhom jiġu mwieżna u msaħha.

**153.** Il-promozzjoni tal-gustizzja tisfida anki lill-Knisja fuq kif tiegħu hsieb tal-ġid tagħha. Iż-żgħażaġh iħossuhom f'darhom fi Knisja fejn l-ekonomija u l-finanzi jingħaxu fit-trasparenza u fil-koerenza. Għażliet kuraġġjużi fil-perspettiva tas-sostenibbiltà, kif indikat mill-Enciklika *Laudato si'*, huma meħtieġa, għax in-nuqqas ta' rispett lejn l-ambjent iġib faqar ġdid, li tiegħu ż-żgħażaġh huma l-ewwel vittmi. Is-sistemi jinbidlu u juru wkoll li possibbli mod differenti kif ngħixu d-dimensjoni ekonomika u finanzjarja. Iż-żgħażaġh jixprunaw lill-Knisja biex tkun profetika f'dan il-qasam, bil-kliem imma fuq kollox b'għażliet li juru li ekonomija haħiba tal-persuna u tal-ambjent hi possibbli. Flimkien magħhom nistgħu naslu.

**154.** Dwar il-kwistjonijiet ekoloġiċi, importanti noffru linji gwida għat-twettiq konkret tal-*Laudato si'* fil-prattika ekkleżjali. Bosta interventi saħqu fuq l-importanza li noffru liż-żgħażaġh formazzjoni għall-impenn soċjopolitiku u r-riżorsa li d-duttrina soċjali tal-Knisja tirrappreżenta f'dan il-qasam. Iż-żgħażaġh impenjati fil-politika għandna ngħinuhom u nagħmluhom il-qalb biex jistgħu jaħdmu f'bidla vera tal-istrutturi soċjali iġusti.

#### *Fil-kuntesti interkulturali u interreligjużi*

**155.** Il-pluralizmu kulturali u religjuż hu realtà dejjem tikber fil-ħajja soċjali taż-żgħażaġh. Iż-żgħażaġh Insara joffru xhieda sabiħa tal-Vanġelu meta jgħixu l-fidi tagħhom b'mod li jibdel haġġithom u l-azzjonijiet tagħhom ta' kuljum. Huma msejħa jinfetħu għaž-żgħażaġh ta' tradizzjonijiet religjużi u spiritwali oħra, jibnu magħhom relazzjonijiet awtentiċi li jiffavorixxu l-għarfien reċiproku u jfejqu l-preġudizzji u l-isterjotipi. Hekk huma l-pjunieri ta' għamla ġdida ta' djalogu interreligjuż u interkulturali, li jikkontribwixxi biex jehilsu s-soċjetajiet tagħna mill-eskluzjoni, mill-estremizmu, mill-fundamentalizmu u anki mill-manipulazzjoni tar-religjon għal fini settarji jew populistici. Xhieda tal-Vanġelu, dawn iż-żgħażaġh flimkien ma' sħabhom tal-istess età, isiru promoturi ta' ċittadinanza inklużiva tad-diversità u ta' impenn religjuż soċjalment responsabbli u kostruttiv tar-rabta soċjali u tal-paċi.

Riċentement, proprju fuq proposta taż-żgħażaġh, tnedew inizzjattivi biex joffru l-opportunità ta' konvivenza bejn appartenenti ta' religjonijiet u kulturi differenti, biex ilkoll, fi klima ferrieħa u fir-rispett tat-twemmin rispettiv, ikunu atturi ta' impenn komuni u kondiviż fis-soċjetà.

#### *Iż-żgħażaġh b'risq djalogu ekumeniku*

**156.** F'dik li hi l-mixja ta' rikonċiljazzjoni bejn l-Insara kollha, is-Sinodu hu rikonoxxenti għax-xewqa ta' hafna żgħażaġh li jgħinu tikber l-għaqda bejn il-komunitajiet Insara mifruda. Bl-impenn tagħhom f'din il-linja, spiss iż-żgħażaġh jinżlu iktar fil-fond tal-fidi tagħhom u jgħixu ftuħ veru lejn dak li l-oħrajn jistgħu jagħtuhom. Iħossu li Kristu diġà jgħaqqadna haġa waħda, imqar jekk jibqgħu xi differenzi. Kif afferma l-Papa Franġisku fl-okkażjoni taż-żjara lill-Patrijarka Bartilmew fl-2014, huma ż-żgħażaġh "li llum iħeġġuna nagħmlu passi 'l quddiem lejn il-komunjoni sħiħa. U dan mhux għax jinjoraw it-tifsira tad-differenzi li għadhom jifirduna, imma għax jafu jaraw 'il bogħod aktar – jafu jaraw lil hemm – huma kapaci jaraw l-essenzjal li diġà qed jgħaqqadna" (FRANĠISKU, *Intervent fl-okkażjoni tal-Liturġija Divina, Knisja Patrijarkali ta' San Ġorġ, Istanbul, 30 ta' Novembru 2014*).

## KAPITLU IV FORMAZZJONI INTEGRALI

### *Konkretezza, kumplessità u integralità*

**157.** Il-qagħda attwali hi kkaratterizzata minn kumplessità dejjem tikber ta' fenomeni soċjali u tal-esperjenza individwali. Fil-konkretezza tal-ħajja l-bidliet li qed isehhu jinfluwenzaw lil xulxin u ma jistgħux jiġu affrontati b'harsa selettiva. Fil-verità kollox hu marbut ma' xulxin: il-ħajja tal-familja u l-impenn professjonali, l-użu tat-teknoloġiji u l-mod ta' kif wiehed jgħix il-ħajja komunitarja, il-harsien tal-embrijun u dak tal-migrant. Il-konkretezza tkellimna fuq viżjoni antropoloġika tal-persuna bħala totalità u fuq mod ta' għarfien li ma jifridx imma jiġbor ir-rabtiet, jitgħallem mill-esperjenza għax jaqraha fid-dawl tal-Kelma, iħalli jnebbħuh ix-xhieda eżemplari iżjed milli l-mudelli astratti. Dan jitlob viżjoni ġdida ta' formazzjoni, li tipponta lejn l-integrazzjoni tal-perspettivi, tagħmilna kapaċi nagħrfu n-nisġa tal-problemi u tagħraf tgħaqqad id-diversi dimensjonijiet tal-persuna. Din il-viżjoni hi f'sintonija profonda ma' dik Nisranija li tikkontempla fl-Inkarnazzjoni tal-Iben il-laqgħa inseparabbli tad-divin mal-uman, tal-art mas-sema.

### *Edukazzjoni, skola u università*

**158.** Tul is-Sinodu saret insistenza partikulari fuq il-ħidma deċiżiva u li xejn ma jista' jehdilha postha tal-formazzjoni professjonali, tal-iskola u tal-università, anki għax dawn huma postijiet fejn il-parti l-kbira taż-żgħażaġh jgħaddu ħafna mill-ħin tagħhom. F'xi naħat tad-dinja l-edukazzjoni bażilari hi l-ewwel u l-iktar talba importanti li ż-żgħażaġh qed jagħmlu lill-Knisja. Għalhekk għall-komunità Nisranija hu importanti li tesprimi preżenza sinifikattiva f'dawn l-ambjenti b'għalliema kkwalifikati, kappellani sinifikattivi u impenn kulturali xieraq.

Jixirqilhom riflessjoni partikulari l-istituzzjonijiet edukattivi Kattoliċi, li jesprimu l-għożża tal-Knisja għall-formazzjoni shiħa taż-żgħażaġh. Dawn huma spazji prezzjużi għal-laqgħa tal-Vanġelu mal-kultura ta' poplu u għall-iżvilupp tar-riċerka. Huma msejħin jipponu mudell ta' formazzjoni li jkun kapaċi jgħin fid-djalogu tal-fidi mal-mistoqsijiet tad-dinja tal-lum, bid-diversi perspettivi antropoloġiċi, bl-isfidi tax-xjenza u tat-teknoloġija, bil-bidliet fid-drawwiet soċjali u bl-impenn b'risq il-gustizzja.

Attenzjoni partikulari f'dan l-ambjent nagħtuha lill-promozzjoni tal-kreattività żaġġużgħa fl-oqsma tax-xjenza u tal-arti, tal-poeżija u tal-letteratura, tal-mużika u tal-isport, tad-diġitali u tal-midja, u l-bqija. B'dan il-mod iż-żgħażaġh jistgħu jiskopru t-talenti tagħhom u mbaġħad iqegħduhom għad-dispożizzjoni tas-soċjetà għall-ġid ta' kulħadd.

### *Nippreparaw formaturi godda*

**159.** Il-Kostituzzjoni appostolika *Veritatis gaudium* li ħarġet dan l-aħħar dwar l-universitajiet u l-fakultajiet ekkleżjastiċi pproponiet xi kriterji fundamentali għal proġett formattiv li jindirizza l-isfidi tal-lum: il-kontemplazzjoni spiritwali, intellettuali u eżistenzjali tal-kerigma, id-djalogu fuq kull livell, it-trans-dixxiplinarjetà mħaddma bl-għerf u l-kreattività, u l-ħtieġa urġenti li "jinholqu xbieki" (ara *Veritatis gaudium*, n. 4, d). Dawn il-prinċipji jistgħu jnebbħu l-oqsma kollha edukattivi u formattivi; jekk jiħaddmu, l-ewwel ma tgawdi hi l-formazzjoni ta' edukaturi godda, u tgħinhom jinfethu għal viżjoni għarfa u li kapaċi tintegra flimkien l-esperjenza u l-verità. Għandhom missjoni fundamentali fuq livell dinji l-Universitajiet Pontifiċi u fuq livell kontinentali u nazzjonali l-Universitajiet Kattoliċi u ċ-ċentri ta' studju. Il-verifika perjodika, il-kwalifikazzjoni esigenti u t-tiġdid kontinwu ta' dawn l-istituzzjonijiet huma investment strateġiku kbir għall-ġid taż-żgħażaġh u tal-Knisja kollha.

### *Niffurmaw dixxipli missjunarji*

**160.** Il-mixja sinodali saħqet fuq ix-xewqa dejjem tikber li nagħtu spazju u qafas lill-protagoniżmu taż-żgħażaġh. Hu ċar li l-appostolat taż-żgħażaġh ma' żgħażaġh oħra ma jistax jiġi improvzzat, imma jrid ikun frott ta' mixja formattiva serja u f'lokha: kif nistgħu nakkumpanjaw dan il-proċess? Kif noffru l-aħjar għodda f'idejn iż-żgħażaġh biex isiru xhieda awtentici tal-Vangelu? Din il-mistoqsija taħbat ukoll max-xewqa ta' hafna żgħażaġh li jsiru jafu aħjar il-fidi tagħhom: jiskopru l-għerūq bibliċi tagħha, jifhmu l-iżvilupp storiku tad-duttrina, is-sens tad-dommi, l-għana tal-liturgija. Dan jagħmilha possibbli għaż-żgħażaġh li jirriflettu fuq il-kwistjonijiet attwali fejn il-fidi qed tiġi ppruvata, biex jagħrfu jagħtu raġuni għat-tama li hemm fihom (ara 1 Piet 3:15).

Għalhekk is-Sinodu jipproponi l-valorizzazzjoni tal-esperjenzi ta' missjoni miż-żgħażaġh permezz tat-twaqqif ta' ċentri ta' formazzjoni għall-evangelizzazzjoni maħsuba għaż-żgħażaġh u għall-koppji żgħażaġh, b'esperjenza integrali li tagħlaq bil-mandat għall-missjoni. Diġà hemm inizjattivi ta' din ix-xorta f'bosta territorji, imma kull Konferenza Episkopali hi mitluba tiżen il-fattibbiltà fil-kuntest partikulari tagħha.

#### *Żmien biex insieħbu lejn id-dixxerniment*

**161.** Hafna drabi dwiet fl-awla sinodali sejha herqana biex b'generozità ninvestu passjoni edukattiva, żmien itwal u anki riżorsi ekonomiċi għall-ġid taż-żgħażaġh. Is-Sinodu ġabar bosta kontributi u xewqat li ħarġu tul il-konfront sinodali, flimkien mas-smiġh ta' esperjenzi kkwalifikati li diġà qed isiru, u issa qed jipproponi b'konvinzjoni lill-Knejjes partikulari kollha, lill-kongregazzjonijiet reliġjużi, lill-movimenti, lill-għaqdiet u lil suġġetti oħra ekkleżjali li joffru liż-żgħażaġh esperjenza ta' akkumpanjament fid-dawl tad-dixxerniment. Din l-esperjenza – li t-tul tagħha jiġi ffissat skont il-kuntest u l-opportunitajiet – tista' tissejjah *żmien maħsub għall-maturazzjoni tal-ħajja Nisranija adulta*. Fiha għandu jkun hemm distakk twil mill-ambjenti u mir-relazzjoni tas-soltu, u tinbena madwar tal-inqas tliet aspetti indispensabbli: esperjenza ta' ħajja fraterna flimkien ma' edukaturi adulti li tkun essenzjali, sobrija u rispettuża għad-dar komuni; proposta appostolika qawwija u sinifikattiva li tingħax flimkien; offerta ta' spiritwalità mgħaddsa fit-talb u fil-ħajja sacramentali. Hekk ikun fiha l-ingredjenti kollha meħtieġa biex il-Knisja tista' toffri liż-żgħażaġh li jixtiequ esperjenza profonda ta' dixxerniment vokazzjonali.

#### *Akkumpanjament għaż-żwieġ*

**162.** Nişqu fuq l-importanza ta' akkumpanjament tal-koppji tul il-mixja ta' thejjija għaż-żwieġ, waqt li nżommu f'moħħna li hemm bosta modi legittimi ta' kif jistgħu jiġu organizzati dawn il-mixjiet. Kif tafferma l-*Amoris lætitia* fin-n. 207, “m'aħniex qed nitkellmu fuq li nagħtuhom il-Katekiżmu kollu, lanqas li nimlewhom b'ħafna argumenti. [...] Hi bħal xorta ta' 'inizjazzjoni' għas-sacrament taż-żwieġ li tfornihom bl-elementi meħtieġa biex jistgħu jirċevuh bl-aħjar dispożizzjonijiet u jibdew fuq is-sod il-ħajja tal-familja”. Importanti nkomplu nakkumpanjaw il-familji żgħażaġh, fuq kollox fl-ewwel snin taż-żwieġ, u ngħinuhom ukoll ikunu parti attiva mill-komunità Nisranija.

#### *Il-formazzjoni tas-seminaristi u tal-ikkonsagrati*

**163.** Il-ħidma speċifika tal-formazzjoni sħiħa tal-kandidati għall-ministeru ordnat u għall-ħajja kkonsagrata maskili u femminili tibqa' sfida importanti għall-Knisja. Niftakru wkoll fl-importanza ta' formazzjoni kulturali u teoloġika soda għall-persuni kkonsagrati. Dwar is-seminarji, l-ewwel xogħol ovvjament hu li naqbd u f'idejna u nittraduċu f'ħidma r-*Ratio fundamentalis institutionis sacerdotalis* il-ġdid. Matul is-Sinodu ħarġu ċerti aspetti importanti, li tajjeb insemmuhom.

L-ewwel nett, l-għażla tal-formaturi: mhux biżżejjed li jkunu kulturalment imhejjija, imma jridu jkunu kapaċi jidhlu f'relazzonijiet fraterni, jisimghu b'empatija u jkollhom profondità interjuri kbira. It-tieni, għal akkmpanjament xieraq ikun hemm bżonn ta' ħidma serja u kompetenti f'*équipe* edukattivi differenti, li jinkludu figuri femminili. It-twaqqif ta' dawn l-*équipe* formattivi li fihom jinteraġixxu vokazzjonijiet diversi hi għamla ċkejna imma prezzjuża ta' sinodalità, li tħalli effett fuq il-mentalità taż-żgħażaġh fl-ewwel snin tal-formazzjoni tagħhom. It-tielet, il-formazzjoni għandha tfittex l-iżvilupp, fir-Raġġha tal-futur u fl-ikkonsagrati, tal-ħila li jhaddmu r-rwol tagħhom ta' gwida b'mod awtorevoli u mhux awtoritarju, billi jedukaw lill-kandidati żgħażaġh kif jinghataw għall-komunità. Attenzjoni partikulari għandha tinghata lil xi kriterji formattivi: li jinghelbu t-tendenzi għall-klerikalizmu, li jkunu kapaċi jaħdmu f'*équipe*, is-sensibbiltà għall-foqra, it-trasparenza tal-ħajja, id-disponibbiltà li jhallu lil min jakkumpanjahom. Ir-raba', hi deċiżiva s-serjetà tad-dixxerniment tal-bidu, għax ħafna drabi ż-żgħażaġh li jidhlu s-seminarju jew f'dar ta' formazzjoni jiġu milqugħa mingħajr l-għarfien xieraq u qari fil-fond tal-istorja tagħhom. Il-kwistjoni ssir partikularment delikata fil-każ ta' "seminaristi li jitlajjaw 'l hawn u 'l hinn": l-instabbiltà relazzjonali u affettiva flimkien man-nuqqas ta' għeruf fil-ħajja tal-Knisja huma sinjali perikolużi. Ikun irresponsabbli li wiehed hawn jittraskura n-norma ekkleżjali, u din l-imġiba jista' jkollha konsegwenzi gravi ħafna fuq il-komunità Nisranija. Il-ħames punt hu dwar il-konsistenza numerika tal-komunitajiet ta' formazzjoni: f'dawk kbar wisq hemm ir-riskju tal-ispersonalizzazzjoni tal-mixja u tan-nuqqas ta' għarfien taż-żgħażaġh fil-mixja, waqt li dawk wisq żgħar jirriskjaw li jsiru soffokanti u jinħakmu minn xi loġika ta' dipendenza; f'dawn il-każi l-aħjar soluzzjoni tkun li jitwaqqfu seminarji interdjoċesani jew djar ta' formazzjoni maqsuma bejn iżjed minn provinċja reliġjuża waħda, bi proġetti formattivi u responsabbiltajiet ċari.

#### **164.** Is-Sinodu għandu tliet proposti b'risq dan it-tigdid.

L-ewwel hi dwar il-formazzjoni flimkien ta' lajċi, ikkonsagrati u saċerdoti. Importanti nżommu liż-żgħażaġh fil-formazzjoni f'kuntatt permanenti mal-ħajja ta' kuljum tal-familja u tal-komunitajiet, b'attenzjoni partikulari għall-preżenza ta' figuri femminili u ta' koppji Nsara, hekk li l-formazzjoni jkollha għerufha fil-konkretezza tal-ħajja u tkun ikkaratterizzata minn aspekk relazzjonali li kapaċi jinteraġixxi mal-kuntest soċjali u kulturali.

It-tieni proposta timplika li fil-kurrikulu ta' thejjija għall-ministeru ordnat jew għall-ħajja kkonsagrata tiddaħhal preparazzjoni speċifika dwar il-pastorali maż-żgħażaġh, permezz ta' korsijiet ta' formazzjoni mmirati lejn esperjenzi ta' appostolat u ta' evanġelizzazzjoni li huma jkunu jistgħu jduqu.

It-tielet proposta titlob li, fi hdan dixxerniment awtentiku tal-persuni u tas-sitwazzjonijiet skont il-viżjoni u l-ispirtu tar-*Ratio fundamentalis institutionis sacerdotalis*, tiġi mgħarbla l-possibbiltà ta' verifika tal-mixja formattiva fis-sens esperjenzali u komunitarju. Dan jgħodd speċjalment għall-aħħar tappa tal-mixja li tippredvi l-inseriment gradwali fir-responsabbiltà pastorali. Il-formuli u l-modalitajiet jistgħu jiġu indikati mill-Konferenzi Episkopali ta' kull pajjiż, permezz tar-*Ratio nationalis* tagħhom.

## KONKLUŻJONI

### *Imsejhin insiru qaddisin*

**165.** Id-differenzi vokazzjonali kollha jingabru fis-sejha waħdanija u universali għall-qdusija, li fl-aħħar mill-aħħar ma tistax tkun għajr il-milja ta' dik is-sejha għall-ferh u għall-imħabba li tidwi fil-qalb ta' kull żagħżuġ u żagħżuġha. Effettivament, huwa biss jekk nitilqu minn din il-vokazzjoni waħdanija għal-qdusija li nistgħu nartikulaw ix-xejriet differenti ta' ħajja, għax nafu li Alla "jridna qaddisin u jistenna minna li ma nikkontentawx ruħna b'ħajja ta' nofs kedda u medjokri, imxejna, inkonsistenti" (FRANĠISKU, *Gaudete et exsultate*, n. 1). Il-qdusija ssib l-għajn bla tarf tagħha fil-Missier, li permezz tal-Ispirtu tiegħu jibgħatilna lil Ġesù, "il-qaddis ta' Alla" (Mk 1:24) li ġie fostna biex jagħmilna qaddisin permezz tal-ħbiberija miegħu, li jgħib il-ferh u s-sliem fil-ħajja tagħna. Il-kundizzjoni fundamentali għal kull tiġdid hi li fil-pastorali ordinarja tagħha l-Knisja tirkupra l-kuntatt ħaj mal-ħajja hienja ta' Ġesù.

### *Inqajmu d-dinja bil-qdusija tagħna*

**166.** Jeħtieġ li nkunu qaddisin biex nistgħu nistiednu liż-żgħażaġħ isiru qaddisin. Iż-żgħażaġħ talbuna b'qawwa kbira Knisja awtentika, imdawla, trasparenti, hienja: Knisja tal-qaddisin biss tista' twieġeb għal dawn it-talbiet! Ħafna minnhom telqu l-Knisja għax fiha ma sabux qdusija, imma medjokrità, preżunzjoni, firdiet u korruzzjoni. B'xorti ħażina d-dinja hi skandalizzata minhabba fl-abbużi min-naħa ta' xi persuni tal-Knisja, pjuttost milli hi mhegġa mill-qdusija tal-membri tagħha: għalhekk il-Knisja flimkien jeħtieġ tagħmel bidla fil-perspettiva, deċiża, immedjata u radikali! Iż-żgħażaġħ għandhom bżonn ta' qaddisin li jsawru qaddisin oħra, biex hekk juru li "l-qdusija hi l-isbaħ wiċċ tal-Knisja" (FRANĠISKU, *Gaudete et exsultate*, n. 9). Jeżisti lingwaġġ li l-bnedmin ta' kull żmien, post u kultura jistgħu jifhmuh, għax hu immedjat u mdawwal: hu l-lingwaġġ tal-qdusija.

### *Imkaxkra mill-qdusija taż-żgħażaġħ*

**167.** Kien ċar sa mill-bidu tal-mixja sinodali li ż-żgħażaġħ huma parti integrali mill-Knisja. U għalhekk hija wkoll parti integrali l-qdusija tagħhom, li f'dawn l-aħħar għaxriet ta' snin warrdet b'mod kotran fin-naħat kollha tad-dinja: għalina kien kommoventi li matul is-Sinodu stajna nikkontemplaw u nimmeritaw il-kuraġġ ta' tant żgħażaġħ li ċaħdu lil ħajjithom biex jibqgħu fidili għall-Vangelu; bħal irċivejna ħajja ġdida meta smajna x-xhieda taż-żgħażaġħ preżenti għas-Sinodu li qalb tant persekuzzjonijiet għażlu li jaqsmu fil-passjoni tal-Mulej Ġesù. Permezz tal-qdusija taż-żgħażaġħ il-Knisja tista' ggedded il-passjoni spiritwali u l-ħegġa apostolika tagħha. Il-balzmu tal-qdusija msawwab mill-ħajja tajba ta' tant żgħażaġħ jista' jdewwi l-ġrieħi tal-Knisja u tad-dinja, u jerga' jwassalna għal dik il-milja tal-imħabba li għaliha sa minn dejjem konna msejha: iż-żgħażaġħ qaddisin qed iħegġuna biex nerġgħu lura għal dik l-ewwel imħabba (ara Apok 2:4).

*miġjub mit-Taljan għall-Malti minn Francesco Pio Attard*

---

<sup>1</sup> KUMMISSJONI TEOLOĠIKA INTERNAZZJONALI, *Is-sinodalità fil-ħajja u fil-missjoni tal-Knisja*, 2 ta' Marzu 2018, n. 9. Id-dokument juri wkoll in-natura tas-sinodalità b'dan il-kliem: "Id-dimensjoni sinodali tal-Knisja tesprimi l-karattru ta' suġġett attiv li għandhom l-Imghamm din kollha u flimkien mar-rwol speċifiku tal-ministeru episkopali f'komunjoni kolleġġjali u ġerarkika mal-Isqof ta' Ruma. Din il-viżjoni ekkleżjoloġika tistieden għall-promozzjoni tat-tixrid tal-komunjoni sinodali bejn 'kulhadd', 'xi wħud' u 'wiehed'. Fuq diversi livelli u f'diversi għamliet, fuq il-livell tal-Knejjes partikulari, fuq dak tal-ġabriet tagħhom flimkien fuq livell reġjonali, u fuq dak tal-Knisja universali, is-sinodalità timplika t-thaddim tas-sensus fidei tal-universitas fidelium (kulhadd), il-ministeru ta' gwida tal-Kulleġġ tal-Isqofijiet, kull wiehed bil-presbiterju tiegħu (xi wħud), u l-ministeru tal-għaqda tal-Isqof u tal-Papa (wiehed). Hekk, fid-dinamika sinodali, huma marbuta flimkien l-aspett



---

komunitarju li jinkludi l-Poplu kollu ta' Alla, id-dimensjoni kolleġġjali marbuta mat-tħaddim tal-ministeru episkopali, u l-ministeru ewlieni tal-Isqof ta' Ruma. Din il-korrelazzjoni tippromovi dik is-*singularis conspiratio* bejn il-fidili u r-Ragħajja li hi ikona tal-*conspiratio* eterna li tgħix fit-Trinità Qaddisa” (n. 64).